

सुरसती

भोजपुरी तिमाही

(शोध, रचना, संस्कृति आ पुरातत्व प्रधान)



भारतीभिः भारती सजोषा-ऋक्० 6/2/33
(उपभषवन के साथे भारती भासा सेवे लायक बिआ)
अमृता आत्मनः कला-भवभूति
(आत्मा के ऊ कला, जवन अमृता ह, कबो ना मरे)

जनवरी 2003

संपादक
डॉ० नन्दकिशोर तिवारी
सोहतास जिला भोजपुरी साहित्य परिषद, सहसराम के
मुखपत्र

विषय- सूची

सम्पादकीय - ज्ञान विज्ञान के भासा ह मातृ भासा	शिव सरूप.....१
अध्यात्म : शरीर से परेम करे वाला परमतमा से परेम का करी -स्वामी शिवानन्द जी 'तीर्थ'	
धरोहर : स्वप्नवासवदत्ता -नकिति	२
वतकही : महतारी के बोली में महतारी के दूध अस मिठास -डॉ० सचिन्द्रानन्द सिन्हा	
(डॉ० विप्र आ डॉ० विमल के बातचीत)	४-८
अनुगायन : दुर्गासप्तशती से -नकिति	८
रिगवेद से -'अलमस्त'	८
कविता : मुक्तक -अलबेला, श्रीभगवानपंडित,	
विद्यार्थी, विक्रमा, खरेन्द्र, विश्वनाथ, विश्वंभर	
नाथ, विप्र, बटोही, मांझी, विद्यार्थी, कमल,	
आसिफ, मुकुल, रामप्रवेश, रामवचन,	
बरमेश्वर, चन्द्रविनोद	१०-१८
वाएन : मगही कविता-पुजारी -योगेन्द्र उपाध्याय	१८
कहानी : समझौता एक्सप्रेस - विद्याशंकर 'विद्यार्थी'	१८-२६
रेखाचित्र : पहरपुर-एगो गाँव -पुजारी ओझा	२६-३१
समीक्षा(चिट्ठी में): गजरी का गजरा -रामायण सिंह	३१-३२
अंकुशिल हँकार : के सुनत लटे -सत्यनारायण उपाध्याय	३२-३३
टिप्पणी : अत्रि - नकिति	३३-३४
जइसन के लइसन -नकिति	३४
जइसन लागल जवन बुझाइल - श्रीठा पतरी	३४-३६

मूल्य : १५ रुपये।

सुरसती(तिमाही)

वार्षिक- ५०/ एगो १५/६०

संपादक: डॉ० नन्दकिशोर तिवारी

सहायक: विद्याशंकर 'विद्यार्थी'

रोहतास जिला, भोजपुरी पत्रिका के मुख-पत्र संपर्क - निराला साहित्य मन्दिर,
बिजली शहीद, सहस्रगाम, रोहतास (बिहार)

शिव सरूप विप्र जी के निधन

विप्रजी ने निधन से करीबन साठ सत्तर बरिस के भोजपुरी भासा के लिखात इतिहास ग्रंथ के उपसंहार पूरा हो गइल। उहाँ के हरदम शिव शिव रटत रहली हैं। शिव-सरूप हो गइलरहीं। एह कर्मयोगी के अपना जीवन में कुल्ली पुरुषार्थ अपने मिलल। उहाँ के परम गुरु स्वामी शिवानंद जी महाराज (गीताघाट के बाबा) से दीक्षित शिक्षित रही। बक्सर क्षेत्र में भोजपुरी भाषा आउर साहित्य के आंदोलन के रूप में लेके विकास करावे वाला राहुल जी के बाद उहाँ के स्थान रहे। जीवन के अखिरी समय तक उहाँ के सिंह लेखा दहाड़त रहि गइलीं। अब कोई साहित्यकार नइखे कतहीं लउकत जे समने सही के सही आ गलत के गलत मुँह पर कहे वाला होखे। भोजपुरी अकादमी में उहाँ के साथे काम करे के मोका मिलल रहे। उहाँ के अकेले ओहिजा के राजनीतिग्यन के खारा जवाब देके मुँह बन कर देत रही। कवनो विश्वनाथ के विपनाथ बनावत तनिको देरी ना लागत रहे। साहित्य सेवी लोग के आत्मन् कहि के संवेधित करत रही। उहाँ के परान ओही से प्रेरित होत रहे। साहित्य, आउर साहित्यकारन के अनेकन अखिल भारतीय स्तर से सभा-गोष्ठी के भी अद्भुत संयोजन के क्षमता उहाँ में रहे आउर रचना करे में भी कतहीं आलस ना। नाटक, कविता समीक्षा, लोकगीत के संकलन, अनुवाद, व्यंग्य जहवाँ कमी बुझाय भोजपुरी साहित्य में, अपने लिखे सुरु कर देत रही। अपने लिखना आ छपवाना आसान काम ना ह। कविता संग्रह में मधुवन, नाटकन में वीरमंगल पांडे, मोता के घवद, वीर बाबू कुंवर सिंह, समीक्षा ग्रंथन में भारतीय संस्कृती में भगवान शिव, उहाँ के रचना कुशलता के परिचायक बा। दुर्गासप्तशती के भोजपुरी में अनुवाद उहाँ अइसन कम भइलवा। आपन अपने से' आ 'खैरात खलीफा' उहाँ के बहुत प्रशंसित व्यंग्य ह। महाभारत के शांतिपर्व आ रामचरित मानस के भोजपुरी अनुवाद उहाँ के विद्वत्ता के भी परकासित करत बा। उहाँ के पूरा जीवन साहित्य सेवा आउर दवा वीरो द्वारा जनता जनार्दन के सेवा में बीतल। इहे पाठ जीवन में भद्र पुरुषन से मिलले रहे। एकरे के, शिक्षा के जीवन में उतरल कहल जाला। उहाँ के पिता-पितामह के महानता के अपनवलीं। उहाँ के पूरा निर्माण ओही से एगो सम्पूर्ण मानव आउर साहित्यकार के रूप में भइल। खुशी के बात बा कि अतना लमहर आयुष पा के उहाँ के कबो बीमार परल ना सुनाइल। उहाँ के सुजोग एकल साहित्यिक पुत्र प्रतिष्ठित वरिष्ठ अधिवक्ता घनश्याम जी उहाँ के साहित्यिक आध्यात्मिक परंपरा के साँचा वाहक बानीं; ओह साहित्यिक रिक्त के संचे में कवनो तरह से कोताही ना होई। विप्र वत्सल निधि के स्थापना, उहाँ के नाँव पर एगो पुरस्कार, साहित्यिक शोध संस्थान के स्थापना विप्रनगर के सड़क के नामकरण, साँचो के श्रद्धांजलि होई। स्वतंत्रता संग्राम आ भोजपुरी खातिर संघर्षशील एह परमपूत आत्मा के सभ साहित्य प्रेमियन के शतशः प्रणाम।

धरोहर -

शरीर से परेम करे वाला परमात्मा से परेम का करी

स्वामी शिवानंद जी तीर्थ

दुर्गा जी के पूजा के बहाना से रउआ सभ लइका लोग से लेके बूढ़, पढ़ल सभे एहिजा खड़ा बा

सुरसती

दिन भर बोले के आजु परल बा, गाला फँस गइल बा। जरा मोट ढंग से विचार करे के। अतना अदिमी खाड़ा चाहे बइठल बाड़न संभकर शकल एक जइसन नइखे। कपड़ा, कद, सरीर के मोटाई, रंग आ संभकर काम अलग-अलग ह। मतारी पढ़ल होखस चाहे ना लेकिन उनुकर धरम एके ह। हैं, नेम जरूरे अलग-अलग ह। विद्यार्थी के अलग नेम बा विद्वानन के अलग। एह एक प्रेम आउर अनेक नेमें भी एगो सिच्छा बा। विद्या सिलेट में ना होखे, श्यामपट में ना होखे, ई कुर्ली माध्यम भर ह। दुरुगा माँ के भीरू, उनका समने जदि कोई आवता त ऊ ओकर भाव ह। एह आवे से, बइठे से, संस्कारन में संशोधन होला। संशोधन करे के ई अवसर आवेला। जब हमनी के उपासना करीला जा त उपास्य के, इष्ट के, नजदीक जाए के मोका मिलेला। फिर उनुका के अपना हृदय में ले आ के बइठाई ला जा। उनुकर गुन आ आकार के जरूरत हमनी के होला।

कुछ अदिमी अइसन सोचेलन कि परमतमा त निराकर हवन। तब मूर्ती के जरूरते का बा ? अगर परमतमा साकार हो जइसन तऽ ? मूर्ती से जादा आछा त मानुस सरीरे बा पत्थल से आछा त ई होइत कि एगो चलत फिर मूर्ती बन जाइत, अदिमी के सरीर के। लेकिन सोची त सब माता लोग दुरुगा के अंस ह। सकती के अरथे ह संगठन। जइसे ई आयोजन एगो अदिमी के बस के बात नइखे। लेकिन जदि ढेर लोग एह काम के अपना हाँथ में ले-ले लाड़न त ऊ काम जादा आसान हो जाता। सकती के उपासना के ईहे मतलब ह, नजदीक जाए के। जइसे भोजन खाने आ गइल। जदि कुर्ली अँगुरी अलग-अलग रहिहन त कवर उठिके मुँह में ना जाई। भोजन ना हो सके। ओहनी के छोट-बड़ होखले आज भोजन के कवर मुँह में जाए के कारन बा। एह से छोट बड़ होखल प्रकृति के नियति ह। एह से उपासना से हमनी में अधिकार बढ़ेला कि हमनी के अहंकार छोड़ देवे के चाही। एकरा से सकती संगठित होला आउर सहनशीलता आवेला। संपत्तिशाली के धीरे-धीरे होखे के चाही सकती संघर्ष बिना वीरता ना आवे। सकती के परसार धन जन में सगरो होला। सौच पूर्ण त उत्सव लइकन के चीझ ह। बूढ़ खातिर ऊ उत्साह के विषय ना होखे। लइकन में अनुकरण के प्रवृत्ति होला, एह से धमकावे के बदला में प्रेम के प्रयोग करे के चाही। जब हमनी के लइकन से प्रेम ना कर सकी त बुढ़वन से का करब। एही तरह से देस से प्रेम करत-करत परमतमा से प्रेम हो जाला। प्रेम एक होला खाली पदार्थन के अनुसार ओकर परिणति बदलत रहे ला। एही तरह से जीवन के उद्देश्य भी। अनेक क्रियन्त के एक लक्ष्य में जुड़ल बा परम से प्रेम कइल। शरीर से प्रेम करे वाला परमतमा से प्रेम ना कर सके।

(भोजपुरी में नकिति १)

स्वप्नवासवदत्ता के कथा (पूर्वांक के बाद)

(२)

प्रस्तुतकर्ता - नकिति

महागज उदयन के वचन से शिकार के बहुत सवख रहे। ई सवख विपनि के समय में भी

तानको कम ना भइल। जवना दिन वासवदत्ता के साथे जौगन्धरायन के ई कुल्ही बात भइल रहे, ओकरा दोसर के दिन उदयन पास के एगो जंगल में शिकार खेले चल गइलन। साँझ के जब ऊ लवट के अइलन त देखत बाड़न कि हमार कुल्ही शिविर जर के राख हो गइल बा। जवना मंत्री आ सेनापति के ऊ शिविर में छोड़िके गइल रहन ऊ सब बड़ के रो रहल बाड़न आउर उनुका के देखत हाहाकार करे लगलन। पुछला पर उदयन के पाता लागल कि आग लाग गइल आ कुल्ही शिविर भसम हो गइल। अधिका दुख तब भइल कि एही आग में रानी वासवदत्ता भी जर के राख हो गइली। जौगंधरायन भी ओह में बचावे खातिर कुदलन लेकिन उनुकरो कतही आता पाता नइखे।

ई परम दुखद समाचार सुनिके महाराज उदयन तारे सोक के मुरछित होके भुइयों पर गिर गइलन। कोई मुँह पर पानी देवे लागल, कोई पंखा से हवा करे लागल। महाराज खातिर वासवदत्ता प्रानो से अधिका प्रिय रही आउर बीपत में ऊ सब से अधिका सान्त्वना देत रही। जौगंधरायण भी राजा के दहिना हाँथ रहन। समूचाराज के भार उनुके पर रहे। उनुके बल पर राजा निहिचंत रहिके शिकार आ भोग विलास में लागल रहत रहन। प्रियतमा पतनी आ विसवासी हितैषी के एके साथे वियोग के सोग से पागल लेखा उनुकर अवस्था हो गइल। अब एगो रुमण्वानु सेनापति सहोदर भाई निअन बराबर उनुका साथे रहे लगलन। सेवा आ सान्त्वना दूनों से उनुका के प्रसन्न राखे खातिर बराबर कोशिस करत रहस।

ओने जौगन्धरायन एगो परिव्राजक ब्राह्मन के भेख धारन कइके आउर वासवदत्ता के अपना साथे लेके मगध ओरे चल देलन। रसता में जे पूछे त कह देस कि वासवदत्ता हमार बहिन हई। इनिकर पति विदेस चल गइल बाड़न इनिका के राजकुमारी पद्मावती के सेवा में रखे खातिर लेके जा रहल बानी।

ओह घरी मगध के राजधानी राजगृह में रहे। पाटलिपुत्र ना बसल रहे। राजगृह पासे एगो तपेसवी के आश्रम रहे। जौगन्धरायन वासवदत्ता के ले-ले ओही आश्रम में जा पहुँचलन। ओहिजा उनुका कुछ हाला सुनाई पड़ल। कुछ अदिमी जोर से कहत रहन हटऽ जा, रहता छोड़ऽ जा। वासवदत्ता के आश्रम में 'हटो बचो' सुनिके बड़ा आश्चर्य भइल। ऊ जौगंधरायन से पुछली-आर्य ! ई कवन गँवार ह जे एह पवित्र आश्रम में भी नगर के राजमार्गन नीअन लोगन के रसता से हटा रहल बा, तपसिअन के शान्ती भंग कर रहल बा। आ जौगंधरायन के भी ऊ लोग के अनुचित व्यवहार पर अचरज आ दुख भइल। ऊ कहले कि अइसन लोग के धिक्कार बा जे अपना वैभव के गर्व से आन्तर हो के निरीह आउर शान्त तपस्वियन के आश्रमो में झुक के नइखन चल सकत। ई हटावे बढ़ावे वाला धरम के मारग से हटि के चले वाला हवन। वासवदत्ता पुछली कि काहें आर्य, का ई लोग हमरो के भी एहिजा से हटा दीहें न ? जौगंधरायन कहलन कि देवी, जे नइखे जानत ऊ देवतो के अवग्या करेला। फिरु हम त मनुष्ये ठहरलीं। इसवर करस, हमार दुख आ विपत एही तरहा से हटावल जाय। वासवदत्ता के ई लोग के आचरन से जतना दुख भइल ओतना रसता तब करे के परिसरमो से ना भइल रहे। जौगंधरायन समुझवलन कि रउआ त सब तरह सुख भोग के परित्याग कर देले बानीं। फिरु हमनी के जवन

रसता पकड़ले बानी जा ओह में अइसन कतना बात सहे के परी, हमनी के त जानबूझ के कठोर बरत धारन कइले बानी जा एह से बेकार दुखी मत होई। जब रउआ स्वामी के विजय होई, तब रउआ इहे कुल बातन के खुसी खुसी इयाद करव। अतने में दूगो समने से राजा के अनुचर आवत लउकल सन। उहे दूनो सभका से रहता छोड़े के कहत रहसन। ओहनी के पाँछा से काँचिकी भी दउड़ल अइलन आ सेवकन के डाँटे लगले। एहिजा भी तूँ लोग राजमार्ग अइसन सभका के हटइवऽ जा। देखत नइख जा ई तपेसवी लोग के आस्रम ह। एहसे महाराज के निन्दा होई। एहिजा कवनो तरह के अशिष्ट आचरन सोभा न दीही दूनो अनुचर 'जवन आग्याँ' कहिके सानत हो गइलनस। अब जौगंधरायन कंचुकी के बहुते समुझदार आ सज्जन जानिके जाके पुछलन कि लोग रसता से काहे हटावल जा रहल बाड़न ? कंचुकी समुझलन कि एही आस्रम में रहे वाला कवनो तपसिए हवन। एह से हाँथ जोर के कहलन कि तपस्वी! हमार महाराज दर्शक के मतारी आजुकाल आस्रमे में रहत बाड़ी। उनुके दरसन खातिर राजकुमारी पद्मावती एहिजा आइल रही। अब उनुका आग्याँ से लवट के राजगृह जा रहल बाड़ी। लेकिन जाए से पहिले ऊ तपस्विनी के दरसन खातिर एने आइल बाड़ी। अबहिन ऊ आस्रम में ठहरिहन। ई सभ लोग उनुके साथे आइल बा। ई लोग आस्रम के नियम नइखे जानत एही से सेवक लोग के रसता से हटावत रहल ह। अब हम मना कर देली हैं।

जौगंधरायन एह बात से मने मने बहुते प्रसन्न भइलन कि इहाँ सहजे में राजकुमारी पद्मावती हमनी के मिल गइली। अब इसवर चाहिन त कुल्ली कारज बहुते असानी से हो जाई।



टिप्पनी में कंचुकी

ओहधरी बूढ़ सच्चरित्र ब्राह्मन राजा के इहाँ रहत रहन जे भीतर आवत जात रहन। ई लोग लामा अँगरखा (कंचुक) पहिरत रहे, एही से ई लोग कंचुकी कहात रहे।



स्व० डॉ. कमला प्रसाद मिश्र 'विप्र' से डॉ. रामरक्षा मिश्र विमल के
भोजपुरी भाषा आ साहित्य के संदर्भ में एगो संक्षिप्त बातचीत
 महतारी का बोली में महतारी के दूध अस मिठास होला

प्रस्तुति डॉ. रामरक्षा मिश्र विमल

आजु भोजपुरी बोली नइखे रहि गइल, बलुक भाषा के रूप में एकर अस्तित्व लउकता। एकर साहित्य कवनो भारतीय भाषा के साहित्य के सामने टाढ़ होखे में अपना के कमजोर नइखे महसूस करत, बलुक चुनौती देवे खातिर तैयार बा विश्वविद्यालय के सर्वोच्च कक्षा (एम. ए.) खातिर भी कुछ विश्वविद्यालय में भोजपुरी भाषा आ साहित्य के पाठ्यक्रम स्वीकृत बा।

भोजपुरी भाषा आ साहित्य के ई विकास अचक्रे में नइखे हो गइल, बलुक भोजपुरी

खातिर समर्पित भोजपुरी भाषी बुजुर्ग विद्वान आ साहित्यकारन के लगातार श्रम-साधना के बाद एकर ई सरूप तैयार भइल बा। आज ई दुःख आ चिंता के विषय बा कि आजुओ बुजुर्ग साहित्यकारन के त पीढ़ी भोजपुरी साहित्य के भंडार भरे खातिर आपन लेखनी लगातार चला रहल बा लेकिन आजु के कर्णधार पीढ़ी असकतिवा रहल विआ, कुछ लोगन के छोड़िके बाकी सभे सपना में अन्हुआत आ बरात लउकता।

भोजपुरी भाषा आ साहित्य के नींव से महल तक के निर्माण में जवना भोजपुरी साहित्यकारन के सर्वाधिक जोगदान बा, ओही में से एगो रहली हैं प्रख्यात, पत्रकार साहित्यकार स्व० डॉ. कमला प्रसाद मिश्र विप्र। कविता, कहानी, निबंध, नाटक उपन्यास आदि साहित्य के लग भग सभे विधन पर इहाँ के कलम चलल आ जमके चलल। उहाँ के लेखन में अविराम गति रहलह भोजपुरी भाषा आ साहित्य के संदर्भ में भइल उहाँ से बातचीत के कुछ अंश नीचे प्रस्तुत बा --

विमल :- १. विप्रजी, अपना पहिल रचना के जवन आनंद रचनाकार लेलन, बाद में अतना आनंद कवनो रचना पर शायदे उनुका भेटल। ए से चाहतानी कि हमनी के बातचीत एहिजे से शुरू होखे। तनिको जे स्मरण होखे त पहिल रचना के बारे में हम कुछ जानल चाहव।

विप्रजी :- पहिली रचना सन् सत्ताइस के रहे, तवन नइखे। सन् १९३३-३४ का अलावे अब तक के भोजपुरी रचना बाड़ी स। पहिले रचना देवस्तुती के रहे भा ३३-३४ के भी कई रचना ओइसने बाड़ी स। जागृत जीवन, पत्रिका के संपादक का आग्रह पर १५ अगस्त १९३३ के रचना अइसे रहे-

“हे नाथ त्रिपुरारी बड़ि आशा बा तोहारि देव
समय आइ जाई त हमें ना भुलाइवि।
डोलति बा नाइ हमारि बीच महाधारि में
होइ के सहायक रउआ ए के पार लाइव।
रउए दया से नाहिं दुर्लभ बा कवनो बतुस
रउआ दयालु हवीं दया के देखाइवि।
कमलापति कहत कइके कृपा देव
नाथ हाथ धइके साथ बइठाइवि।।”

प्रेरना रहे अपना छोटका चाचा पं. जगतानन्द मिश्र के भजन गाइके हमरो से गवावल आ जब लिखे चलि आइल त उहाँ का लिखावट लगली।

विमल :- २. रउआ जवसे लिख रहल बानी, शुरूए से जे खाली हिन्दीए में लिखले रहित्ती त ए में कवनो शक ना कि हिन्दी साहित्य में राउर एगो बड़िया स्थान रहित; ई केहुओ राउरा साहित्यिक क्षमता आ श्रम के देखिके कह सकता। अइसन में ओह घरी रउआ भोजपुरी में लिखे शुरू कइलीं। भोजपुरी ओहघरी त निछाँछ बोली रहे। आखिर कवना-शक्ति के बर्शीभूत होके रउआ भोजपुरी लेखनी में प्रवृत्त भइलीं ?

विप्रजी :- हमारि रचना हिन्दी आ भोजपुरी में लगभग बराबरे बाड़िन स।
मातृभाषा का नाता से भोजपुरी के विशेष आदर दीक्षा गुरु के विचार ले उत्तम बा।

३. रउआ आरंभिक लेखन काल में भोजपुरी के का स्थिती रहे ?

अधिकांश लोग भोजपुरी बोले या लिखेवाला के भकोल समझत रहे आ ढेर लोग कहे जे भोजपुरी का विकास से हिन्दी के हानि होखी - एह से ढेर लोग धधमले रहि गइले।

४. रउआ अपना भोजपुरी लेखन का अलावे एगो भोजपुरी साहित्य मंडल भी तैयार कइली आ अब तक ओह संस्था के निबहा रहल बानीं। हम चाहव कि रउआ भोजपुरी साहित्य मंडल के शुभारंभ के तनिका जानकारी दिहिलीं आ साथे आपन एह पर विचार भी कि वर्तमान में एह मंडल के कवना संदर्भ में उपयोगिता रह गइल बा।

भोजपुरी साहित्य मंडल के स्थापना सन् १९४४ में भोजपुरी साहित्य संसद का नाम से बक्सर में भइल रहे। फागू राम, रामनरेश लाल, अनुग्रहनारायण लाल, ब्रजकिशोर चौबे, कमला बाबू वकील, पं. कपिलदेव मिश्र आ मंगलाचरण उपाध्याय आदि एकर सदस्य रहें। सन् १९५१ का सावन में बिहार आ उत्तर प्रदेश के भोजपुरी स्नेही लोग बक्सर बिद्या मंदिर में जवराइल रहन। हमन लगभग एक दर्जन भोजपुरी स्नेही का निहोरा पर। ओह बड़हन समारोह के अध्यक्ष रहीं सांस्कृतिक विद्यापीठ, पटना के स्वामी मंगलदेव जी आ उद्घाटनकर्ता बलिया के बाबू मुरली मनोहर जी। ओह दृष्टिवसीय समारोह में एगो कार्यकरिणी समिति बनलि, जवना के अध्यक्ष चुनइले बलिया के डॉ. रामबिचार पांडेय आ मंत्री में फागू राय, मंगलाचरण उपाध्याय आ हमार नाम रहे।

राजपुर अधिवेशन में संत खाकी बाबा अध्यक्ष चुनइलीं। उहाँ का बाद अध्यक्ष रहन प्राचार्य जितराम पाठक आ तबना के बाद हमरा के ऊ भार दिहल गइल। गत साल वार्षिक अधिवेशन बक्सर गीता मंदिर में हमरे अध्यक्षता में संपन्न भइल। हम त्याग पत्र दिहलीं आ साहित्य मंडल में स्थानीय कला परिषद् सम्मिलित भइल। एगो कामचलाऊ समिति बनलि जवना के अध्यक्ष रामजी पांडे अकेला आ मंत्री भारद्वाज जी चुनइले। हमरा से संरक्षक बदे आग्रह कइल गइल त हम स्वीकार कइ लिहलीं।

एही संस्था का छत्रछाया में राहुल जी का निदेश पर प्रथम अखिल भारतीय भोजपुरी साहित्य सम्मेलन सम्पन्न भइल भोजपुर में। ओह समारोह के अध्यक्ष प्रयागवासी पं. उदयनारायण तिवारी रहीं आ मुख्य अतिथि विनोदानंद झा। महामंत्री विश्वामित्र कॉलेज, बक्सर के प्राचार्य परमाशंकर तिवारी रहीं। उहीं के बक्सर से बिदाई आ पं. मंगलाचरण के संसद से जुदाई का चलते अखिल भारतीय काम वाला ठप पड़ि गइल। ओह संस्था अखिल भारतीय साहित्य सम्मेलन से उपाध्यक्ष दुर्गाशंकर बाबू एगो पुस्तको प्रकाशित करवले रहन जवना के प्रति हमरो पास बा।

साहित्य मंडल के रजत जयंती देवकुली (भोजपुर) में संपन्न भइलि बलिया का प्राचार्य केशवानंद जी का सदारत में। एह संस्था से लगभग पचास भोजपुरी विद्वानन के सम्मानित आ पुरस्कृत कइल गइल बा। मुख्य अतिथि आ उद्घाटनकर्ता लोग में विद्वानन का

अलावे बिहार राज्य आ केन्द्र के मंत्री लोग या उच्चतम न्यायलय के मुख्य न्यायाधीश भी पधारि चुकल बाड़े। एह संस्था से दर्जनन पुस्तक प्रकाशित बाड़ी सँ। आचार्य गणेशदत्त किरन के 'किरन बावनी' नामक पुस्तक पर पहिले पहल ५०१/रू० के पुरस्कार सुलम भइल रहे।

५. रउआ लेखन प्रकाशन के दौरान कवनो अइसन घटना, जवना के रउआ भुला ना पावत होखी ?

हमार छोट चाचा पं. जगदानंद मिश्र हमरा के बड़ा प्यार करत रहीं। हम धेधराह बोलत रहीं तवे से उहाँ का हमरा से भजन गवाई आ ई कहिके जे एगो गीति पिताजी के सुनावे के बा, मामी के सुनवावे के बा आ नानी के आदि-आदि। हम जोर मार बिचिआइ के गाई आ उहाँ का खूब आनंद लीं। गोस्वामी तुलसी दास के 'राम भजो मन राम भजो न तो आखिर जन्म अकारथ' आदि पद चचेजी रटवले रहीं।

गाँधी जी वाली आन्ही में पढ़ाई छुटला का बाद धेध मिलल काशी में। छात्र राष्ट्रीय संस्था के आ खदर का पैटकोट पर पहुँचल रहीं पटना विश्वविद्यालय के उपकुलपति सच्चिदानंद सिन्हा किहाँ। हमरा नाम के कार्ड भी छपल रहे। हमारि पारा परलि अंत में आ उहाँ का कार्ड देखते पुछलीं- 'आप कहाँ से आये हैं ? हम - 'बनारस से'। उहाँ का - आपके प्रार्थनापत्र पर पता है सोनवरसा-बक्सर और जिला शाहाबाद ? हम- 'हाँ मेरी जन्मभूमि बिहार है लेकिन रैताहूँ बनारस।' उहाँ का- 'कवन सोनवरसा जी ?' हम - 'दैंट इज क्वाइट नियर फ्राम द बक्सर टाउन एण्ड द गंजेज रिवर प्लीज।' उहाँ का- ओही सोनवरसा के पं. शिवनंदन मिश्र 'नंद' जी हाकिम रहीं, उहाँ के सात गो नाटको खड़गविलास प्रेस पटना से प्रकाशित भइल रहन स आ चउदह भापा के जानकार का साथ नामी जोतिपिओ रहीं, उहाँ के अपने जानीले ? हम- 'येस' दैंट जेंटिलमैन वाज माइ फादर प्लीज।' उहाँ का - 'डुमराँव का नियरा के 'मुरार' के नाम रउआ सुनले वानी ? हम - 'येस प्लीज आ....।' उहाँ का- 'धत्त' बिलाइत उलाइत घूमि आइल वानी का ? दूगो अंगरेज अंगरेजी में बतियावेला आ बंगाली बंगला में बतियावेला। रउआ अंगरेजी का अलावे रैता हूँ आ हाँ कहाँ से सीखि लिहलीं ? महतारी का बोली में महतारी का दूध अस दुर्लभ मिठास होखेला, तवन कइसे भुला गइलीं ?

हमरा घमंड रहे जो हमरा मतिन बुद्धिमान का बतकट बड़ले के बा। उहाँ का डौंटला पर हमरा ओटे दोवर हो गइल रहन स। हम अकुताइले कहलीं जे अच्छ अव मैं चला।' तले उहाँ का फिर डैंटली आ अपना रसोइया से कहलीं जे 'इहाँ का हमार मित्र के लड़िका हई, भोजन बनाइके खिलाइ दे तब ले हम आवत वानी। ओहिजा ठहरल हमरा कटावन लागत रहे बाकी करी का ?

उहाँ का आइके प्यार से हमरा के मातृभाषा के दीक्षा दिहलीं आ ओही का बाद से काशी में कई साल तक हिन्दी पत्रन का संपादन में रहला पर भोजपुरिए बोलत रहीं। भारतीय संविधान पर अध्यक्ष का नाते उहाँ से दस्तखत करावे देशरत्न राजेन्द्र बाबू पटना आइल रहीं। दर्शन होते उहाँ का हाथ जोरी के प्यार भरल प्रेरना दिहलीं। ओह दीक्षा गुरु के हमार सादर स्मरण बा।

सुरसती

६. अंत में हम भोजपुरी भाषा आ साहित्य पर राउर एगो विशेष टिप्पणी चाहति आजु भोजपुरी कवना रूप में बाइ आ एकर का रूप होखे के चाहीं ? भोजपुरी देश का अलावे विदेशन में भी आपन मरजाद बनवले बा, अनादर बाइ त प्रशासन से। भोजपुरी लिखेवाला लोग पढ़त कम बा आ लिखत बाटे लोग अधिका। बिना अध्ययन के लेखन खटतूरस हो जाला। शृंगार रस बाउर ना होखे बाकिर कजरिया, अँचरिया, सेजरिया आ चुनरिया आदि संत कबीर आदि का भावना अनुसार होखे त अच्छा। अब तक हर विधा पर विद्वान लोग कलम चला रहल बा आ हमहन के लेसलि दिवरी मसाल हो गइल। एकरा के जनावे बदे एह जुग के स्वार्थी राजनेतन के उकसावल जरूरी बा। भोजपुरी के साथ राष्ट्रभाषा हिन्दी के भी आवाज उठाना बा। संविधान का अनुसार विधायक, सांसद आ राष्ट्रपति के चुनाव हो जाना, जवना में ब्रयस, शिक्षा, सदाचार भा जनसेवा के कवनो जरूरत नइखे आ हिन्दी का लिलार के बिंदी मछिम काहे ? जे राष्ट्रभाषा नइखे जानत, चुनाव में या विदेश दूत भाषा में मति जाउ। भोजपुरी के आदर ना देवेवाला के निन्दा कइल जाउ आ ऊहो ना सुनाइ तब जवन भाषा सरकार पसंद करति बा तवना के उपयोग जरूरी बा।

स्व० डॉ. कमला प्रसाद मिश्र 'विप्र',
द्वारा पं. घनश्याम मिश्र। सोनबरसा, बक्सर (बिहार)
प्रस्तुति- डॉ. रामरक्षा मिश्र विमल, कोलकाता- ७००१०६

एगारहवाँ अध्याय : दुर्गासप्तशती

शरणागत के दुख हरे वाली, देवी प्रसन्न हम पर होख ॥
एह अखिल जगत के हे माता, हमपर प्रसन्न अब तूहोख ॥
होके प्रसन्न अब अखिल विश्व के हे देवी कल्याण कर ॥
हउ तू ईश्वरी सभेजग के माई हमार कल्याण कर ॥
तूँ एक जगत आधारभूत पृथिवी हमार कल्याण कर ॥
ताहरा बल के बा कहीं पार तूँ जल सरूप इस्थित होख ॥
हो के अनंत बल पूर्ण वैष्णवी कारण जगत परामाया ॥
तूँ मोहित कइ रखनू जग के, तब कृपा मोच्छ पावे काया ॥
विदुषा कुल्दी तोहरे भेदे, जग नारि रूप सभ बा तोहार ॥
तूँ स्वयं परावणी सरूप, सभसे पूरित सभ कुछ तोहार ॥
जब सर्वभूत तूँ ही देवी, तूँ सरग मुक्ति देवे वाली ॥
के बा जे अस्तुति करे मालु, कवनो उकती ना करे वाली ॥
बडतल बाइ तूँ जन मन में तूँ बुद्धि रूप से माँ सकार ॥
अपवर्ग सरग देवे वाली हे देवी तोहके नमस्कार ॥
ई कला काष्ठ आदिक सरूप, परिणाम प्रदायिनि जे सकार ॥
उपसंहार भक्ति के तूँ सरूप, तूँ नारायणि के नमस्कार ॥
सभ मंगल के मांगल्यरूप, हे शिवे सर्वदात्री सकार ॥
हे शरणदायिनि त्रिनयनी, गौरी नारायणि नमस्कार ॥
शरणागत दीन दुखी जन के पारवण परावणि तूँ आधार ॥
सभ संकट हरण कर ॥ देवी हे नारायणि तू नमस्कार ॥

सुरसती

तू हंस युक्त बड़लु विमानपर ब्रह्माणी रूपा सकार ॥
 जल छिड़के लू कुस के लेके, हे नारायणि ल नमस्कार ॥
 तिरसूल चनरमा सरप धरे, त्रैला वाहन माँ बा उदार ॥
 तू हऊ महेसरि रूपमयी हे सामिनि तोह के नमस्कार ॥
 तू सदा मयूरन कुक्कुट से घिरले ही रहेलू शक्ति वार ॥
 बड़ल कौमारी रूप देवि नारायणि तोह के नमस्कार ॥
 हाथन में सोभित, संख , गदा अरु चक्र धनुष आयुध अपार ॥
 तू ही प्रसन्न वैष्णवी रूप, नारायणि तोह के नमस्कार ॥
 कर में ले ले तू महाचक्र दाँतन पर लेले धरनिभार ॥
 वाराह रूपिणी कल्याणी, नारायणि देवी नमस्कार ॥
 नरसिंह रूपिणी दैत्यन के बाँध में उदयत सभप्रकार ॥
 त्रैलोक त्राण संलग्न सदा हे नारायणि वा नमस्कार ॥
 मस्तक किरीट पर महावज्र उज्ज्वल नयना कर वृत संहार ॥
 हे इन्द्र शक्ति रूपा देवी नारायणि तोहरा नमस्कार ॥
 तू शिवदूती वन महादैत्य सेना के नित करलू संहार ॥
 हे महाघोर राखे नारायणि तोहरा के हमर ई नमस्कार ॥
 विकराल दाढ़ बढने देवी, उर मुंडमाल सोभित सिंगार ॥
 चामुंड मुंड मधेवाली, नारायणि तोहरा नमस्कार ॥
 - नकिति (क्रम से)

लिरिक १ भोजपुरी रिग वेद से

देव कुमार मिश्र 'अलमस्त'

वन धुआँ रस गगन ढारे
 यज्ञ जीवन हऽ जगत के
 यज्ञ जीवन हऽ भगत के
 यज्ञ जीवन सधान धन के
 यज्ञ तीनों लोक तारे
 वन धुआँ रस गगन ढारे
 जग-धुआँ जग के जवानी
 भव यमी के रहल पानी
 करत चारो ओर हरिअर
 बाहु बल के जे सहारे
 वन धुआँ रस गगन ढारे
 जे पिला के रस मलाई
 करत जे सभ के भलाई
 डील -ढावर, ऊँच खाला
 जाय सब के पास तारे
 वन धुआँ रस गगन ढारे

लिरिक २

सीत रानी- सीत रानी
 सोम रस के मधुर पानी

हो जगत के जिवन दानी
 वेद चर्चित कवन रानी
 सीत रानी-सीत रानी
 सहज सुन्दर कवन रानी
 लाल, हरिअर, उजर, नीला
 के बनावल रंग पीला
 शस्य के परि फाँक में बनि
 जात मोती कवन रानी
 सीत रानी- सीत रानी
 सहज सुन्दर कवन रानी
 होय जड़ भा होय चेतन
 के करत सभ के हरित मन
 अनल जड़ होला सुगंधित
 जब पिअत रस-सोम पानी
 सीत रानी-सीत रानी
 सहज सुन्दर कवन रानी

हेतमपुर, भोजपुर, बिहार।

मुक्तक

पोर-

छत्रवलि 'अलबेला'

बरखा से तेज बौछार बाटे लोर के
 साँस से चलल हवा, जाला झँकोर के
 सावन के बरखा में मत भेँव अपना के
 दूटे त दूटे द अंग अंग पोर के

गीत

श्री भगवान पंडित

सुन्दर गीत के सुन्दर मुखड़ा, सुन्दर ओकर सुर होला
 दुनिया ओकर आदर देला जवन की दस्तुर होला
 चल निकले ला लेके गति आपन असली राग के
 सबका मीठ बुझाला हरदम अस सवाद भरपुर होला।

केकयी-

विद्यार्थी

का चोला रंगलू ए केकयी जा चुबुकारऽ आपन लाल
 अपने हाँथे मूड़ी कटलू कोइला दरलू अपने भाल
 चहलू जवन तवन ना लहल, हाँथे पछतावा लागल
 ना मिलल चानी काटे के, अबरू तूँ भइलू बदहाल

भय

विक्रमा माली

सनसनी फैलल बा भय के, भय जनता डेराइल बा
 धुँआ से धरती ना खाली गगन भी डेराइल बा
 आगे हाल होई का केकर आग बाखुद में देखी कय
 अवहीं त असहीं न समे, बेमउअत के पेगइल बा।

ठेका ठेकी

विरेन्द्र

ना अमर पीठा खइलन ऊ नार्हीं तुहूँ खइलऽ
ठेका ठेकी से पहीलहीं काहे तू अकुतइलऽ
देत बा त देत रहे सुनऽ सबकर टिटकारी
देख ल ना कि एक जाना कवन राहता घइलन

पड़ोसी

विश्वनाथ

जवन मिलल तवन घरऽ अउरी खातिर मरऽ मत
अफरेला बस भरल गगरी, खलिहा हाय अफरऽ मत
पाक पड़ोसी पाक रहेला, दामन औरी ओकर पाक
हरसठे मत सहकल करऽ, हरधरी लहरऽ मत।

छत्रवलि 'अलवेला'

आपन त अपने ह गैरन के भी गले लगावल जाला
प्रीत -प्रीत ह वैरी के भी जाके गला लगावल जाला
बदलल जाला दिल दिमाग पराया के असहीं
हांथ हांथ ह पैरे के भी जाके गले लगावल जाला।

अध्यात्म

डॉ. विश्वंमरनाथ पांडेय

प्राण रूप सम में बसस, चिदानन्द श्री राम।
सम में ऊ, उनमें समे, जानीं, करीं, प्रनाम॥
इन्द्री जीतऽ बुद्धि से, हो जा विसय विरक्त।
हरि के अन्दर देखिलऽ, सगुन अगुन भा व्यक्त॥
कृष्ण भक्त के छोड़िके, सकल जगत के लोग।
नासत बाड़े जीव के, फँस विषया रस भोग॥
जेकर आमा जगमगे, जे सम कर बा आत्म।
सुरुज चान नम, भू रचल, ऊहे ह परमात्म॥
सम के सोझा काल बा, होई सम के अन्त।
सुत-धन- दारा दंभ के भूल, भजऽ भगवंत॥
अतमा अक्षय अमर हऽ ना ऊ जरे कटाय।
नित्य रूप ऊ अचल बा, मारे नाहिं मराय॥
धन के होले तीन गति, दान भोग आ नासा।
भोग दान में ना गइल, त धन के दसा विनास॥

लोहरदग्गा (झारखंड)

साहित्य वाचस्पति स्व० डा. कमला प्र. मिश्र 'विप्र'

सुरमती

निमुक्ति के मातृ गर्भ संसार से,
जगत में हम जनमतुआ कहवलीं।
प्यार मिलल परिवार के मोहक
माया का मोह में परि अझुरइलीं।
गोद से धरती धड़ के बकइया।
खेलवा हो तीना-नाच देखवलीं।
बालक बनि के लरिकन संग में,
हुलसत उमकि के धूम मचवलीं॥

भेख प रेख उठल अंगड़ाइ के
अपना मतिन नाहिं केहु के लगवलीं।
जुलुमी जवानी जोम से झुमलि,
झुमि झुमि अपने के खूब सरहलीं।
ओलटलि जवानी, विहसे बुढ़ापा,
लगलीं सहेजे, का हम पवलीं ?
सोन के सोना, हथवा में कुछ ना,
सेतिहे भुलाइ के धसन टेंठवलीं॥

लागल चटकन चट से चटाक दे,
सब कुछ छोड़ि उंहा बाटे जाना।
तन के छोड़ा मनवां के ईजन,
सांस का शक्ति से बाइ चलाना।
चतुर चलाक 'उहां' के पुनिसवा,
चलि नाहि पड़हें कवनो बहाना॥
बड़ कड़इल बाड़े टिकट कलक्टर,
उन्हीं के बाटे टिकट देखाना॥३

सिंगनल लाल, हरा तो गइले,
कइल धइल बटे साथ ले जाना।
साथे पहरुआ 'गाई' के पहरा,
पहेंचे के बाटे साथहीं ठेकाना।
बांवल अयहीं जे समय-रूपयवा,
तवना से बाटे लाभ उठाना।
हरि के भजन कृपा सेवा बेसाहीं।
नाहीं त विप्र, परी पछताना॥४

सिविल लाइन, -बक्सर

गजल

वैजनाथ 'बटोली'

अजबे हमार गौध के दस्तूर हो गइल,
जेकरे गले लगवलीं, से दूर हो गइल॥
विरवा लगलीं बाग में, जनलीं कि आम ह,

फरते फुलात देखनी, वधूर हो गइल
 मलहम लगवलीं घाव में तबहूँ ना ऊ भरल
 बढ़ते गइल, बढ़ते गइल, नासुर हो गइल
 सपना हजार सँईयल, कँकरा से का कहीं
 अँखिया खुलल तऽ देख नी, सब घूर हो गइल।
 अइसन बढ़ल दरद, सहला न जात बा,
 बीचे करेज देखऽऊ भूर हो गइल।
 हम दर्द हम तऽ बुझलीं, वेदर्द पड़ोसी के
 जेकरे के हीत जनलीं, उ कूर होइल।
 कइसे कहे बटोलीं अपना हिया के पीर
 चन्दन समझ के घिसलीं, ऊ धूर हो गइल

तिलौधू, रोहतास।

करऽ उपकार

विक्रमा मांझी

करऽ उपकार जब दुनिया में अइलऽ त
 अनमल ताकता त छोड़ द कसाई के
 लागल रहऽ नित दिन हरि गान में
 जइसे तिअगलस विभीषन बड़ भाई के।

फूटल कउड़ी एको कामें ना आइल
 सोना के लंका त नामें ना आइल।
 जइसन कइलन ओइसन फल उहो पवलन
 जाए के बेरा में मुँह उहो बवलन।

जे जवन बोवल तवने उ काटी
 हो जाई तनवो ई एक दिना माटी
 माटी के काया ह माया में भूलल बा।
 जाये के घरी में मेद सब खुलल बा।

कवनो हथवसल धन हांथे ना जाला
 मोका गंवा के बस अदिमी पछताला।
 रावन भइल होखे छछात जब भाई
 ओकरा के का केहू नीक समुझाई।

असर ना परेला रावन अस भाई के
 जीव के डँहकले छोड़ द कसाई के।
 चोला छछनी त होश होखे लागी।
 आके सलामी जमराज जब दागी।

मुख्य पर्यवेक्षक टेलीफोन विभाग - गिरिडीह।

पेट त पेटे ह, तवे नू इहाँ भेंट भइल बा
 आ केहू के डोड़ा दिल त केहू के गरम टेट भइल बा।
 गरदन ना हतले बा, हतले बा उ हिया में
 माल से बा निहाल, औरीन के न जेठ भइल बा।
 छटपटा भा पटपटा उपासे, अँतरी तहाक दुह लिही
 तोहरा का वुझात का कि खटके धन सेठ भइल बा।
 पत्थल आ पाला से त बाँच गइल बा खेती
 का धधात बाड़ऽ असो न रहरेठ भइल बा।
 पैदा उगइवऽ तू आ दाम लगाई दोसर
 धइवऽ तवे न वुझवऽ कि ना भेंट भइल बा।
 नाँव धरवऽ खुदे कहवऽ कि बड़ राछस से भेंट ह
 डहंकवलस देके के डेट, ओकर बड़ पेट भइल बा।
 घुसल करेजा तह में, काढ़ी करेजा जब
 थाह तवे लागी कि के हेंठ भइल बा।
 सै गो में पांचे गो फूट गइल बा पच्छ में
 पनचानवे गो असहीं दुअर घेंट भइल बा।
 मिसिर बनल बा केहू तोहरे महान अदिमी
 जेकरो ना भरे पेट आ आखेट भइल बा।

गिरिडीह (झारखंड)

गरीब बाप के बेटी

कमलनयन दूवे 'कमल'

काहे निरिधन धरवा जनम भइले हो
 हमरा बखरा में जरते करम अइले हो
 मुवली माई जनमा के हम के दुअरी बना के
 जनमतुआ के दूधवा के बिना छछना के
 जब बड़ भइली अनवो दुलम भइले हो
 बिना मइया के बेटी के खिआई के पिआई
 माध बान्हीं नहवाई नूर गुनवा सिखाई
 देहिया ठाँके लाएक कपड़ो दुलम भइले हो
 काहे निरिधन धरवा जनम भइले हो
 केहू जाने मति माने बाकी उमिर ना मानी
 अनाचितले में आइ गइले देहि में जवानी
 दुख-धंधवा में मनवा मगन भइले हो
 काहे निरिधन धरवा जनम भइले हो
 बाबा कहाँ-कहाँ गइलन खोजे बर लौटि अइलन
 सगरे गाँवे-गाँवे जा के जलदी बुढ़इलन
 कतहू लाख से तिलक नाहीं कम भइले हो
 काहे निरिधन धरवा जनम भइले हो
 जउअन रूप अनुराग पइती अवल सुहाग

सब कुछ राखी में इ गरीबिया के आग
'कमल' सोचल सपनवां भसम भइले हो
काहें निरिधन घरवा जनम भइले हो

उपाध्यक्ष, वाङ्मय परिषद्, दिनारा

भोजपुरी भंवरगीत
(लोक राग पर आधारित)

आसिफ रोहतासवी

(पाँच)

अँखिया में नाच उताटे सँदरी सुरतिया
पतिया भेजत नइखन;
कटत नइखे विरहा के रतिया
पतिया भेजत नइखन।

कइसे चिसारी देलें गोकुला के खोरी
सुधिया छोटल हम केतना बटोरी;
सालेला करेजा उनकर मीठ-मीठ बतिया
पतिया भेजत नइखन।
चनवा के जइसे निहारेली चकोरी
एकेटक रहिया निहारसु राधागोरी;
फेर लेलें मुँह की भुलइले रहतिया-
पतिया भेजत नइखन।
बदरी से आँके जब दुधिया चंदनिया
डँस के उलाट जाली जइसे नगीनिया;
साँपिन भइल बाड़ी पिया बिनु रतिया-
पतिया भेजत नइखन।

कहिये फुटल रहे अंकड़ी से गगरी
अब ले भीजल बाटे नेहिया से चुनरी;
जिया के जवाल भइल उनकर पिरातिया-
पतिया भेजत नइखन।

जोगवा करेली नाजे कबनी जोगीनिया
छीनि लेली हमनी के अँखिया के नीनिया;
मारि लेली 'आसिफ' सँवरकू के मतिया-
पतिया भेजत नइखन।

- कुदरा, 'कैमूर'

बांस के पुल

- लक्ष्मीकांत 'मुकुल'

धाकल आदमी
जब कबो भारी गठरी लदले
आवेला तनी नियरा
ओके देख के जाने
काहें दो धरधराये लागेला
बांस के पुल
हमरा गाँव के।

मैरा, सैंसड़, रोहतास।

एगो बूढ़ के अंत-दसा

रामप्रवेश पाण्डे,

परत ना इयाद सोचल, छने में भुलाता,
बीतल अब जिए के दिनवां, अइसन बुझाता।
भागल देहिया के बल, गातरी झुराइल,
ना आवे नींदो रतिया, मन धड़बड़ाता।
नइछीं मिलत परभु, पाप न पराइल,
आसरा में जइसे तइसे, नाम गुन गवाता।
देत अइनी बिनु मँगले घट-घट निवासी।
दीहीं भगति नाथ ? छाड़ल ना सहाता।
बानी भुलाइल माया में, भोगतानी करनी,
करुना सागर रुउरे सोझे सभ पराता
बितली उमीरिया में, बाल बुधि पवनी,
लीला बिहारी देखीं, चित तऽ चिलाता।
रखनीं जवन विधि, अंतवो निबार्हीं।
पूत अस मिलल नेहिया बाड़ा अब बुझाता।

विफल प्रेम के गीत

(नदी में हृदयरत के अवसर पर)

स्व० रामवचन लाल श्रीवास्तव

झिरझिर नदिया बहेले मोर राजा।
बहे जैसे जिनगी के धार हो।
बहते बहत तूहें कहाँ चलि गइलऽ।
हम अइनी नदिया किनार हो ॥१॥

कयनी सइतिया वेडाकिया लगवनीं।
पटवनी लोरया के धार हो।
भइल कवन मोसे चुकिया ना अइल ?
आइ भइल भिनुसार हो ॥२॥

वितिया क जतिया कपुरवा ए बावा।
 राखे न एके सम्हारि हो।
 देवता चरन पर चढ़ला ले पहिले।
 ले जाला पवन उड़ारि हो ॥३॥

तनि एक घरवा तूँ रोकऽ ए माई।
 अतने अरजिया हमार हो।
 देइ अँकवारिया उमिरिया सँवारऽ।
 खोलऽ तूँ बजर केवाइ हो॥

जाने धरतिया न जाने गगनवाँ
 जाने न कुल परिवार हो।
 जेकरा करनवाँ परनवाँ तेजत बानी॥
 जाने न हमरो दुलार हो

दोहे

वरमेश्वर सिंह

जहाँ-जहाँ गइलीं, उहाँ, दिहलीं बाजी मार।
 हाय! मिलल हमरा मगर, अपना घर में हार।१।
 छोटका चानी पर चढ़ी, मूली तजि के लाज।
 भौचक, बहिरा गुँगा बनी, वड़कू छिलस प्याज।२।
 खुद के दुख हम का कहीं, इचिको नइखे खेर।
 जतना जे अपना रहे, उहे भइल वा गैर।३।
 राम कहे मन चुप रहे, तइयो कहवाँ चैन।
 कानी वा रानी बनल, कहे उरेवी बैन।४।
 आज सुनावे फैशला, दुअरा आइल पंच।
 लिहले वा बन्दूक आ, पी-पा के वा टंच।५।
 हम-हमार के फेर में, जिनिगी भइल तवाह।
 ममिला फँसल चकोह में, सूझत नइखे राह।६।
 भइल धवाहिल गोधरा, वाद जरल गुजरात।
 दूनों के दूनों कहीं, दुख-निन्दा के बात।७।
 सुनिलऽ मस्जिद बावरी, सुनऽ अयोध्या धाम।
 पंडित, मुल्ला सब सुनऽ, जे रहीम ऊ राम।८।
 देखीं, अब के आदमी, गोरू बनि के आज।
 नाथ बिना, पगहा बिना, घूमत तजि के लाज।९।
 एह 'खुला बाजार' के, आई, देखीं, हाल।
 जाँघ उधारे सोडसी, बेचि रहल वा माल।१०।
 हई उदारीकरण ई, साँचों हई उदार।
 भरल बाजारे देखि लीं, नंगे बाड़ी खाड़।११।
 ना ई सेवा अब रहल, अब ई वा व्यवसाय।
 खूब दुधारु वा भइल, राजनीति के गाय।१२।

धनडीहा, भोजपुर।

दोहा

- पी० चन्द्रविनोद

अनकर सम्पत् छीन के कइले बड़ हुड़दंग।
जब आपन तनिका गइल देखीं उनकर रंग॥
धूरा झोकल आँख में ना तनिकोऽ ह ठीक।
झोकल जो खुद में पड़ी तब का लागी नीक॥
अइसनको दिन आगइल, जेकर ना मउआर।
वस्तर बाँटत जे रहे ऊहे भइल उधार॥
सुख सलहन्ते जे रहल ऊहो वा बेहाल।
अब घर-घर में मंथरा, बुनली छल के जाल॥
अइसन चलत ब्यार वा सब कुछ बा उधियात।
जब बरगद ले ना टिकल आपन कवन विसात॥
मन के बात कहाँ कहीं कहवाँ काटी रात।
ओ पंछी जस डाल के असरो कहाँ भेटात॥
जो कबीर का फेर में लेहब हाथ लुकार।
आपन फूँकन का मिली रही कहाँ परिवार॥

बी.एच.यू वाराणसी-५

बाएन

मगही-रचना
पुजारी

- योगेन्द्र उपाध्याय

शमां बान्ह लाव अदब के पुजारी।
ई कइसन हे क्रान्ति कि शान्ति लुकायल।
बचाव बहल तेज आन्ही मानवता मुनायल
अमन के पुजारी.....
लगल आग सगरे हे हलचल मचल हे।
गरीबन के कुटिया से धुँडआ उठल हे॥
सजाव सजाव चमन के पुजारी.....
कमर तोड़ देलनु ई महंगी बेकारी।
एही हे लचारी एही हे बेमारी॥
बनाव बनाव करम के पुजारी.....
हे एके मतारी हिन्दी-उर्दू बेटी।
नञ्जु हमरा खखोर नञ्जु काट नरेटी।
भगाव भगाव बहम के पुजारी.....

समझौता एक्सप्रेस

विद्याशंकर "विद्यार्थी"

दिल्ली स्टेशन प समझौता एक्सप्रेस जइसे ठहरल कि सलावत खाँ अन्दरे से आवाज दिहलन-
प्रोफेसर साहेब, ए श्याम बिहारी बाबू, बेटी हसीना.....।' सलावत खाँ के ई आवाज इण्डिया
अइला के खुशी के आ एह बात के जनबला के रहे कि हम एही बोगी में बानी। प्रोफेसर श्याम
बिहारी बाबू के कान में आवाज जाते मालर उन्दुका खुशी के कवनो पारा उभारा ना रहल कि
हमार मित्र सलावत भाई इण्डिया आ गइलन। उहाँ के दू गो मुसरचण्ड देह के कुली लिहले अपनहूँ
धाका खात आ अन्दको के धाका खिआवत भागे बड़े लगलीं, आ फेन जब हसीना बेगम के
अपना साथे अइला के खेआल आइल त अपना बरी हसीना बेगम के ना पाके पिछुआइल पड़ीलीं।
औरत जात के एह सकसा-सकसी में आइल उचित ना बृद्धि के उँचा आवाज में कहलीं "हसीना
जी, रउआ एकान्त में इतमिनान से ओनिए टाड़ रही, हम रउआ अब्बा जान के लिअवले ओहिजे
आ जाइव।"

"ठोक बा, हम इतमिनान से एहिजे बानी प्रोफेसर साहेब, रउआ जाई,
आई।" हसीना बेगम के मुँह से एकाएक ई बात आइल, आ एकान्त में टाड़ होके ऊ आपन
परसेना पोछत रहलीं, लेकिन धेवान उन्दुकर इहे लागल रहे कि प्रोफेसर साहेब के साथे हमार
अब्बा जान कब आ जइहें। तनिका सा आसरा के समय केहू से मिले के चाह आउर कंकरारी
के इच्छा जागारित क के लालसा बढ़ा देला। एहवेर त हसीना बेगम के अब्बे जान आवत बाड़न,
एह से उन्दुकर अन्दर के इच्छा औरी लालायित बा, ऊ हिर फिर उझुक उझुक के ताकत बाड़ी
कि हम अब्बा जान से कब मिल लिहीं। पूरा रेल प्लेटफार्म प सबका सिर प टोपिए टोपी लउकत
बा, आ जेकरा से जे मिलत बा त केहू बालेकुम सलाम त केहू सलामालेकुम कह कह के एक
दोसरा के छाती से लाग जाताड़न। बाकि प्रोफेसर श्याम बिहारी बाबू अइसन बिचार के लोग भी
कम संख्या में नजर नइखे आवत। प्रो० श्याम बिहारी बाबू प्लेटफार्म से बोगी में घुसले चाहत
रही कि सलावत खाँ दू चार लोग के धकिअवले बहरी आ गइलन। नजर परते सलावत खाँ
परनाम कइलन, परनाम कहल सुनते प्रोफेसर श्याम बिहारी बाबू के हाथ एकाएक स्वाभाविक रूप
से ई कहत आगे बढ़ गइल कि आदाब सलावत भाई। परनाम आ आदाब शब्द के बेवहार बड़
आ छोट में कइल जाला, बाकि एहिजा त एह दूनों लोग के भावना मजहब के खाई के पाट
दिहलस आ बराबरी के धरातल पहिलहीं ओला सनेह के भाव भूमि प ले आके टिका देलस।
एहिजा त समझौता एक्सप्रेस ओरे दुनों केहू के भावना गौरव से निहारत बा। लोग 'मन ही मन
घन दोलत भेटला के खुशी अइसन गद गद बा। लाहौर से दिल्ली के बीच में कवनो दूरी ना रह
गइल, लाहौर दिल्ली लागत बा त दिल्ली लाहौर वुआत बा। लोग के कंठ से कहा जा ताटे कि

समझौता एक्सप्रेस निहाल क दिहलस।

दुनों कुली सब समान उतार के किनार धर दिहलनसँ। प्रोफेसर श्याम विहारी बाबू सलावत खाँ के चल के अपना बेटी हसीना से मिले खाति इशारा कइली, एतना देरी में भीड़ कमा गइल रहे। लोग के अपना ओरे आवत ना देख के हसीना शेष बाचल भीड़ के फाफर करत आके अपना अब्बा जान से लपटा गइली। आ खुशी से एतना जादे इतरा गइली कि उनुका आँख में परसनता के पानी ना रुकल बलुक पसेई से भुर कवर गइल आ लागल कि प्रित के जमुना फफात चाड़ी। जवना जल से सभे आपन दामन से झपिला के औरी अधिक पवित्र क रहल बा।

सबका के एक जगे जवराइल देख के प्रोफेसर साहेब के चले के इशारा कइले चाहत रहीं, कि सलावत खाँ के धेयान ट्रेन के वोगी ओरे गइल देख के पुछली 'काहे सलावत भाई, औरी केहू साथ में बा का?'

सलावत खाँ मुसकात कहले - 'जी हैं, राउर चाचा जी, मतलब कि हमार अब्बाजान उतरे के रहि गइल बानी।' प्रोफेसर साहेब के एतना बात सुन कहाँ पड़ली कि ट्रेन के वोगी ओरे लपक चलली। प्रोफेसर साहेब के अकेले जात देख के सलावत खाँ पीछा लाग गइलन आ कुछे दूर आगे जाके ताड़िया लिहलन, फेर दुनों केहू एके साथ चले लागल। सिर प ऊजर टोपी आ आँख प मोटका फरेम के चश्मा पेन्हले शौखिनिहा मिजाज के साथ पास में पान बट्टा रखेओला अदिमी, जेकरा देह के चाम अब देह के मांस हाड़ छोड़ दिहले बा, उमिर पचासी छियासी साल के उमिर के आँट दे रहल बा, से अदिमी हाँथ में वकुली लिहले आखिर अदिमी के पीछे टनकत अवस्था में उतरे खातिर अपनहीं बढ़ल आवत बाड़न। प्रोफेसर साहेब देख के अवहीं सोचलहीं रहीं कि अलिशेर चाचा के नियरा पहुँच के पएर छुअव आ तब उन्हुकर असिरवाद लिहव। एह उमिर में अब अलिशेर चाचा के ओतना थोड़े सुझत होई। प्रोफेसर साहेब के ई सोचल गलत निकलल, अलिशेर खाँ दुराहुते से चिन्ह लिहलन, आ अपना ओरे लपकल आवत देख के ऊ बुझ गइलन कि प्रोफेसर साहेब दुनियाबी रीत बेवहार के परम्परा निभावे खातिर नगिचा आ रहल बाड़न। धनी विचार के अदिमी अलिशेर खाँ उनुका आपन पएर छुवे से पहीलहीं असिरवाद के बीछार करे लगलन- 'जुग जुग जीअत रहऽ हमार प्रोफेसर बेटा, फूलऽ फरऽ, दूबे पुते भरल रहऽ, अल्लाह तोहरा के आवाद राखस।' एतना असिरवाद पबला के बाद भी प्रोफेसर साहेब नियरा पहुँच के पबलगी कइली। लेकिन अबकी पारी अलिशेर खाँ के चित में औरी पुरा बदलाव आ गइल रहे, जवना बदलाव के भावना में आके कहले - 'प्रोफेसर बेटा, बहुत बरिस तू हमार पएर छुके असिरवाद लिहले बाड़ऽ, लेकिन बेटा, ना तू हिन्दु हवऽ ना हम मुसलमान। बलुक तू एगो उच्च आदर्श के इन्सान हवऽ, तू ओह नेक इन्सान के नाते हमरा अइसन छियासी साल के एगो अनुभवी बुजुर्ग अदिमी के दिल प के असिरवाद ले त बेटा। छियासी बरिस के ई उमिर अधेआत्मिक जिनिगी के छियासी कोस राह चलला के अनुभव ले लिहले बा, जवन कि एगो अनुपम आ अनमोल रतन बाटे। हृदय स्पर्शी वचन सुनले प्रोफेसर साहेब अपना अलिशेर चाचा

के हृदय से लाग गइलीं। फेर कुछ देरी के बाद एक हाथ से अलिशेर खाँ के सहारा दिहले बोंगी से नीचे उतरलीं, त उन्हुका पीछे पान बाटा लिहले सलावत खाँ उतरलन। हसीना के नजर परले दादा जान के पएर छुके असिरबाद लिहलीं। फिर देखते देखते सब समान कुन्नी उठइलसन आ सभे पीछे पीछे चल दिहल।

(२)

हसीना बेगम के सौहर प्रोफेसर परवेज खाँ सचकर अइला के खबर सुनते जयपुर महाविद्यालय से आकास्मिक अवकाश लेके दिल्ली आ गइलन। उन्हुका आ जाए से घर में खुशी हयला के कवनो जबाब ना रह गइल। सब मुलकांतला सचेर खाँ त अपना अपना घरे रहेलन बाकि अपना घरहुँ से केहू अलिशेर खाँ के चिन्ह पाँचिन त केहू सलावत खाँ के जानल पहचानल, त औरी केहू प्रोफेसर परवेज खाँ के फोन के नम्बर लाग गइल ऊ आपन भाग बुझ के फोन के आपन बोंगा बिना कुल्ह बात बातअवले धरने नइखे, चाहे फोन के बिल कतनो काहे ना चुकावे के परे। जहाँ दिल से दिल मिल जाला तहाँ पइसा के मोह छुट जाला। आ परेम के आगा नफरत के तिल भर भी कुछऊ ना बसाला। फोन सलावत खाँ के धरत होला कि अलिशेर खाँ के बोलाहट आ जाला।

कवनो दिन अइसन नइखे होखत कि साँझ के छव बजना आ मरद मेहरारू के मिले जुले खातिर आवा जाही के ताँता नइखे लागत। साते आठ दिन में गैस सिलेण्डर के साँस बन हो जा तटे। नास्ता आवे में बिलम होखते हसीना जान जालीं कि गैस सिलेण्डर के साँस पटिआ चलल, आ ऊ नौकर के धीरे से भेजा के नया सिलेण्डर मंगवा लेली। आइल आगन्तुक के बतकही के आगे नास्ता में बिलम के पता ना चल पावेला। काहे कि जहिया बिलम होला ओह दिन ऊ चालाकरी से कवनो एगो आइटम बढ़ा देली आ बिलम भइला के आभाप केहू के ना होखे देली। एह तरी ऊ एगो चलाक घरनी के परिचय देली आ बड़प्पन के बेवहार से पेश आवेली। जेह से सभे सलूकत से गद गद होके उन्हुका के सराहत जाला।

हसीना बेगम के पोस्टिंग दिल्ली साँचवालय में बा। सौहर आ बीबी के अलग अलग पोस्टिंग होखे से कवनो जादे अन्तर नइखे। काहे कि तीन-तीन गो लइकन के तइयार क के इसकुल भेजे के कुल्ही जिम्मेवारी उन्हुके निभावे के परेला। आ प्रोफेसर परवेज खाँ जादे से जादे डेढ़ दु महीना प जयपुर से दिल्ली आ जालन। फोन के सुविधा होखे से मियां बीबी में सब बात विचार होत-हवात रहेला। डेढ़ दु महीना के बाद अपना प्रोफेसर साहेब के अइला प हसीना के सनेह उन्हुका प्रति आउर अधिक परगाढ़ हो जाला।

बराबर उमीर के आ नन्हरी से दोस्ती लागला के चलते जब दुनो रसिक भिजजिहा प्रोफेसर एक जगहा जुम जालन त सर समाचार होखते होखत एक दोसरा से रसकटउल्ल शुरू हो जाला। आज दुनों भिन्न एक जगे जुम गइल बाड़न। प्रोफेसर श्याम बिहारी बाबू उन्हुका में अवगरे हाथ लगा दिहलीं- 'हमरा त इहे बुझात बा कि भाई तोहार बीबी तोहारा के बहरी के हवा नइखी लागे दिहल चाहत।' प्रोफेसर परवेज खाँ उन्हुका के बिन इंसले कइसे सुरसती

छोड़स, कहलन- 'झूठ मत बोलऽ ए भाई, तोहारा महारा तुहारा के नइखी छोड़त, जदि तू लसिआइल ना रहितऽ त तू फोनो न करितऽ।'

प्रोफेसर श्याम बिहारी बाबू अवकी ओरी अवगारे हांथे धक्कवली- 'अरे भाई, फोन एह से कइली, काहें कि उहे तोहारा दुनों बेकत के दुख बुझत रहीं। जब हम एक बे फोन उठवली त ऊ जान गइली कि हम तोहारे घंटी बजाइव, एह से दुनों बेकत के बाधा पहुंचे के खेआल से ऊ हमरा के किरिया धरा देली।'

प्रोफेसर परवेज खाँ अवकी उलुटा डंस डंसलन- 'टीक कहताइऽ, ऊ होइत, बाकी तोहारा आ उन्हुकर अघेआए चटक मटक से खटतुरुस जरूर हो जाइत।'

दुनों लोग के बतकही प बतकही चलत रहल अ हंसी के टहाका खुलम खुला लागत रहल।

प्रोफेसर श्याम बिहारी बाबू कहल- 'भाई, हसत हसत पेट फूल गइल, बाकि मन हलुक हो गइल।'

प्रोफेसर परवेज खाँ एक चोट अउर लिहले- 'फूलतो पेट पचक जाई, हंसी से केहू के गैस बाई ना कवरेला।'

प्रोफेसर श्याम बिहारी बाबू दही में सही मिला दिहलीं, आ अवकी केंची से काट ना काट के छुरा चाल से कटलीं- 'हं प्रोफेसर, ई दही आ गुर से तनिको कम नइखे, जे रोज खाना ओकरो के गैस बाई ना कवरे देला आ जे डेढ़ दू महीना प खाला ओकरो के गैस बाई ना होखे देला, दुझलऽ।' अवकी इफे देरी तक बगियार टहाका लागल- 'हऽ हऽ हऽ हऽ हऽ, हि हि हि, प्रोफेसर परवेज खाँ हंसते हंसत दम ले लेके कहले - 'तैं त फिर अवकी गहिंडारे कटले रे मरदे, तब त बाढ़िया बा, तुही रोज खा आ हमरे के डेढ़ दू महीना प दाढ़ मोछ डुवा के खाए द। हऽ हऽ हऽ।'

प्रोफेसर श्याम बिहारी बाबू भी उनुका संगे हंसते हंसत मजाक के ममिला के अउरी गहराई में गइलीं- 'खा, खुब ,खा, कहत अपनहूँ चेहूँड़ी भेजवा दिहौं।'

प्रोफेसर परवेज खाँ हंसते हंसत कहले - 'हऽ हऽ हऽ, ना भाई ना, फेर तू के ने छिपेटाये जइवऽ, तुहूँ आपन खा आ हमहूँ आपन खाइव।' हंसीना बेगम दुनों भिन्न के टेर देरी से हंसत मुनि के कहली - 'संसक साहित्यकार लोग रसे से अघाइल रहेलन, आ ओहू में दुनों प्रोफेसर आ तयनो में मित्र हो के रउआ सभे ना अघाइव जा। चाय नास्ता सब तइयार हो गइल बा। अच्छा जान आ दादा जान दुनों केहू हाथ मुंह धो लिहलन। रउओ दुनों प्रोफेसर परवेज खाँ आपन मित्र प्रो० श्याम बिहारी बाबू के राय मजाके में जानल चललन- 'तब प्रोफेसर ऊ लोग त हाथ मुंह धो लिहल जान तोहारा का विचार बाटे हमानियों के हाथ मुंह धो लेवे के आ कि अम्हरीं मरपोट लेवे के।'

प्रोफेसर श्याम बिहारी बाबू, आपन बात उन्हुके प फेक दिहलीं- 'तोहारा जइसन इच्छा।';

प्रो० परवेज खाँ कहल- 'जब हमरे इच्छा प तोहारा इच्छा बा त गदहा त छुअले नइखी जा, बाकी तबो कतऽ हाथ मुंह धोइए लिहल जाय, नाहीं त जब हमरा बाबी के डांट परी त तुहूँ बुझ ल बाबुल ना रह जइवऽ।'

ओने दुनों लोग हांथ मुंह धोवे गइलन तब तलक एने सलावत खाँ आ अलिशेर खाँ दूनों बाप वेटा दु ओरे कुरसी प बइठ गइलन जा। भुखाइन बैल जइसे चरन प पहुँचेला ओसहीं दुनों प्रोफेसर जुम गइलन सभका सामने नास्ता पानी धरा गइल। हसीना वेगम ई तर्कित करे अइली कि औरी केहू बाकिओ त नइखे रह गइल, जेकरा भिरी कि कवनो आइटम नइखे पहुँल ऊ एक नजर में दनाक से तहकिकात क लिहली। आ केहू के ई बात मालुम न होखे दिहली कि ऊ आखिर टेबुल के भिरी काहे आइल बाड़ी। उन्हुका अइला से सभे ई जानल कि ऊ अपना दादा जान के नेह छोह से ई बात कहे आइल बाड़ी कि दादा जान आउर कुछ ले आई। चाल्हांक औरत के एगो ई बुद्धिमानी के बड़ अनुपम उदाहरन हउए। जेकरा के अंगरेजी में लोग झट से टाइटिस कहेला। लेकिन बुद्धिमान अवरत लोग एह अंगरेजी टाइटिस शब्द के चुल्हा चउका के बात के कहो अपना बहरछार के ओरिओ त टाड़ होके के इजाजत ना देली। काहे कि जे एकरा के अंगरेजी रूप में अपना भिरी असथान दिहले बा, एहसे ऊ चुल्हा चउका के सभ्यता से कुलांच मार के नाक भुभुन फोर दिहले बा। आ पोतनहर तहाक फोर फार के मटिया मेट मिला देले बा। ओकरा किहाँ कि किन्हें फैलल बा। आ पुरा सभ्यता के भेख बदल दिहले बाटे। लागेला घर घर ना रहके, होटल हो गइल बा। रोटिओ लोग खाला त चमच से काट के। पर्चास साल के नवहा लोग के मुंह से सुनल जाला कि अंगुरी में झिन झिनी बा, गाटा के बाथा बेचाएन कइले बा, चम्मच चाहीं। खा लोग अउरी चमच से, मत तुरऽ हांथ से रोटी, तवे नू नया सदी में गिनती होई आ सब शेखी भुलाई।

जहाँ चार अदिमी रहेलन उहाँ के आचार विचार के एगो अलग माहौल होला। सलावत खाँ अपना बेटी हसीना से भेंट मुलकात करे साल भर में एक बार पाकिस्तान से भारत आ जरूर जालन। बाकि अलिशेर खाँ हरेक साल ना आ पावस। हर साल ना आवे से ई मतलब नइखे कि उन्हुका एहिजा के लोग से परेम भाव घट गइल बा। आ उन्हुका आपन नातीन दामाद आ नातिन से मोहव्यत नइखे रह गइल। ऊ जीअत बाड़न त मोहव्यते के आपन धरम करम मान के जीअत बाड़न। इहे मूल मन्तर ऊ आपना नाती के दे दिहले बाड़न। जे उन्हुकर स्वरूप चिन्ह लिहले बा, ऊ उन्हुकर मोहव्यत के मन्तर के दीछा ले लिहले बा, दिछित हो गइल बा। तयहीं त श्याम विहारी बाबू उन्हुका मोहव्यत के रंग में रंगा गइल बानी। आ प्रोफेसर परवेज खाँ उच्च आदर्श के अदिमी जान के आपन नातिन हसीना के निकाह क के उन्हुका हांथ में हांथ धम्हा दिहले बाड़न। सन उनइस सौ सैंतालिस से पहिले के कतना घटना उन्हुका आंखी के सोझा प्रतिबिम्ब के रूप लिहले छजत नाचत बा। ओहधरी भारत पाकिस्तान दुनों एगो अनाज माफिक घना के रूप रहे। बहुत अगते के कहानी के रूप रहल कि अंगरेज बेअपार करे के मसरफ से आइल आ कुटनीति के चाल चलके शासक बन बइठल। ई सब कमजोरी एहिजा के लोगन के रहे, बाद में जब सभे जुनुम के कोल्हू में पेरावे लागल त सभका क दिन आ रात में हरदम तरई लउके लागल। पहिले जे करान्ती के आग सुनुगावल त उन्हुका गरदन में फाँसी के फाना पार गइल। बाकी सभका मिल जुल जाए से परिनाम निमन निकसल, लेकिन

घोर दुख के बात ई भइल कि एगो चना के दुगो फारी हो गइल। अंगरेज के आरी एगो आत्मा के चिर के दुगो भेख गढ़ दिहलस, दुनों भेख के - सर्जिकल रूप नामसमझी में आत्म गौरव के विषय बना लिहलस। एगो फारी के खोइआ सहिते नावँ हिन्दुस्तान रहल बाकी दोसर फारी के नावँ पाकिस्तान दिया गइल। जेह में पेशावर एक्सप्रेस दुनों मुलुक के धिनौना रूप के जतरा कइलस।' एतना कहत अलिशेर खाँ के आँख में लोर भर आइल। प्रोफेसर श्याम बिहारी बाबू से ना रहाइल, उहाँ के कहलीं- 'चाचा, अबहियो त दुनों मुलुक के लोग चएन से रहस।'

प्रोफेसर परवेज खाँ के रोआं गन गना गइल, ऊ कहले- 'श्याम भाई, एगो हमरा तोहरा, सलावत के भा तोहरा चाचा के उच्च आदर्श के बेकती हो जाए से सभे थोड़े ओइसन हो जाई। देखत नइखऽ, अशिवा के कारन लोग धरम में अन्हरा गइल बाड़न, आ कतना शिक्षित गिनाहुँ ओला लोग धरम-करम के गलत अरथ लगा बइठल बाटे। सब त सब अन्हरे बा बाकि कतना साहित्यकार लोग भी लोगन के सही दिशा नइखन देखापावत। रोड के राजनीतिक अलकतरा के पीछ लोग अपना पएर में मख लिहले बाड़न; आ चरित के सखारी बे मजले जइवो त ना करेला। सखरिहा वरतन में जिमें के नतीजा त तू जानते बाड़ऽ कि जुठ-कंटार धर लेला। घोड़ा के लोह लगाम अइसन लोगो के लगाम लाग जाला। अब त जब साहित्यकारन के लागल जुठ कंटार जाई तबे त सभे एएन चएन से निरोग हो के रह सकेला। साहित्यकार के कलम से सरग के समान सनसार के सिरिजन होला, अबहीं त ऊ लोग बंम आ बारूद के धुँआ के वरनने में ब्यस्त बाड़न, ऊ लोग के ई थोड़े चिन्ता फिकर बा कि लोग के बेवचल पीठांस आ चिहुकल कमर के बाधा कइसे जाई। एहधरी त दुनों मुलुक के लोग बेवचन आ चिहुकन के बरिचार बेमारी से तबाह बा।

हरीना बेगम ठीक समय ना जान के प्रोफेसर श्याम बिहारी बाबू के टोकली- 'रउआ आपन खेआल करीं, साढ़े आठ बज गइल आज काह नवे बजे में पुरा सन्नाटा छावे लागत बा।' परिस्थिति के मुक्त भागी सलावत खाँ आ अलिशेर खाँ दुनों बेदा बाप के मुंह से निकलल - 'हं प्रोफेसर साहेब, ना देखे त रउआ सेकसहे निकल जाई। हमनी के अबहीं महीना दिन टहरव जा, भेंट मुलाकात फेर होई।'

सभे नास्ता क लिहले रहे आ अब चाहो खतमे रहे' प्रोफेसर श्याम बिहारी बाबू के मुंह से आइल - 'चाचा जान, एह लागल परेम से छनो भर बिलग होखे के मन नइखे करत। चाचा तुहीं न ऊ इन्सान हव कि तू हमरा के बचावे खातिर अपना छोटका बेदा के गदरिहा लोग के हवाले क दिहलऽ आ तू अपना छाति प कूड़ के फथल धर लिहलऽ।' अलिशेर खाँ के ई बात सुन के आँख में आँसू छलछला गइल। लेकिन तबो ऊ आपन आँसू अन्दरे अन्दर पी गइलन। फेर दुलार से श्याम बिहारी बाबू के समुझावन कइले - 'अपने जामल के एगस आपन बेदा ना कहल जाला, बेदा। जनम के बाप से धरम के बाप बढ़के होवन।'

प्रोफेसर श्याम बिहारी बाबू के आत्मा में सहानुभूति के भाव जाग गइल - 'चाचा जान, तोहरा इहे बड़ बलिदान हमरा आ तोहरा में खुन पसना के नाता जोड़ दिहले बा। हमहूँ त तोहरा बेदे

दाखिल बानी। जब तू जाए के कहताइऽ त हम तोहार बात ना टालव; बाकि पीने नौ बाजिए चलल बा, तनि समाचार त सुन लिहीं।'

प्रोफेसर परवेज खाँ से ना रहाइल सक्कर सहमल चेहरा देख के ढाड़स दिहलन- अरे प्रोफेसर भाई, एक रात घरे नाहिए जइवऽ त कवन अकाज हो जाई, फोन बा न, खबर कर द, ठहर जा आज। प्रोफेसर श्याम बिहारी बाबू कहलीं - 'से त ठीक बा, तोहरे बाता एतने बीच में समाचार शुरू हो गइल। सब केहू एतना चुप हो गइल जइसे ओह घर में केहू हइए नइखे आ समाचार शुरू बा। अउर समाचार सुन के सभे बिह्वल बाकि जब एतना सुनाइल कि अपरिहार्य कारन से छव दिन बाद सरकार समझौता एक्सप्रेस अनिश्चित काल खातिर बन्द करे के निर्णय ले लिहले बा। त सभे अवाक रह गइल। खुशी के माहौल दुख के आकार लेके सबका के डांप दिहलस। सभे दमी सधले सोचतहीं रहे कि सत्तावत खाँ कहलें - बेटी हसीना, बिहान हमनी के पाकिस्तान वापस लवट जाइव जा त ठीक होई।' अलिशेर खाँ भी दुखित हिरदय से कहले - 'हं, लौटिए गइल उचित होई, काहे के ई दुनों मुलुक के हिरदय बिदारक कहानी बा।'

(३)

अलिशेर खाँ आपन बेटा सत्तावत खाँ संगे रेलवे प्लेट फार्म प बइठल बाड़न। हसीना बेगम उन्हीं लोग के संगे बाड़ी, ऊ लोग उन्हुकर के धिरज धरा रहल बा कि बेटी हमनी के तोहरा के अकेले छोड़ के नइखी जा जात। तोहरा संगे तोहरा सौहर बाड़न आ प्रोफेसर श्याम बिहारी बाबू हरघरी तोहरा सुख दुख में अटिहें। लेकिन तबहूँ औरत जात के धिरज के बान्ह टूट जाता आ भीतर के टूटन के भाव बिह्वलता के रूप धारन क लेता। उनुका दुनों आंख से लोर के चुन टप टप चुबे लागत बा। ऊ कहे लागत बाड़ी- 'दादा जान अइसन परिस्थिति के सजा त सबसे बेगुनाह खातिर अखरत बडुए।'

अलिशेर खाँ उन्हुकर पीठ प गते गते सुहुरावत कहले - 'अब अखरे से का होखे भा बसाये ओला बाटे, बेटी। धरम करम के असली स्वरूप केहू बिन्हत नइखे आ जिगर के लगावल अझुरा में लोग अवहीं तलक अझुराइल चलल आ रहल बाड़न। सेही बीच में कहीं कहीं कवनो छद्म भेपी राजनीति पार्टी के नाव प भीतर घात के खेले खेले लागत बाटे।'

एतना बतकहीं के बीच प्रोफेसर श्याम बिहारी बाबू प्रोफेसर परवेज खाँ के साथे रिजर्वेशन के टिकट लिहले आ गइलीं। हसीना बेगम श्याम बिहारी बाबू के हालत देख के कहली- 'टिकट लेवे में परेशानी त जरूर भइल होई।' प्रोफेसर परवेज खाँ उन्हुका चुप लगावला के बदला में कहले - 'परेशानी के अन्दाज त श्याम बिहारी भाई के चेन्हाइल सर्टे से लगा ल। घड़ी त इन्हिकर भीड़े में खुल के गिर गइल, खोजे के संस ना रहे, हेरा गइल। भला जाए ओला के भीड़ अइसन भीड़ बा, सभे कहत बा कि आज त कमे भीड़ बा, काल्ह त औरी अधिका होई।' अलिशेर खाँ प्रोफेसर श्याम बिहारी बाबू के पसेने पसेना भइल आ फाटल शर्ट देख दुलार से उन्हुकर मुंह धर के पुछलन - 'बेटा, कहीं चोट त नइखे लागल।' प्रोफेसर श्याम बिहारी के आंख में लोर भरि आइल, ऊ डभडभ गइलन, कंठ में बोली आके अटक गइल काहे कि उन्हुकर देह जतना भीड़ में कचरा के नइखे बधत आ जतना सर्ट फाट के बेइज्जती अइसन नइखे लागत, ओतना उन्हुकर अन्दर के हिरदय कचरा के बधता आ करेजा बिहार के उन्हुका एगो बड़ परतिष्ठाित अस आपन बेइज्जती नियन लागत बा। अलिशेर खाँ उनुका के कुछऊ ना बोलल गुरसती

चालल आ डमडमाइल देख के उन्हुका मन के भाव भांप गइलन आ कहलन - 'कहो प्रोफेसर वेटा, अबकी दफे तु अपना हांथे हमनी के सत्कार ना कइलऽ आ पानी न पिअइलऽ सेकर तू.....।

'चाचा तू.....' एकरा आगे प्रोफेसर श्याम बिहारी बाबू के कंठ में बोली फेनु अंतक गइल। अलिशेर खां उन्हुका के अपना हिरदय से लगा लिहलन आ उन्हुकर दुनों आंख धरमात्मा बाप नियन दुलार से पोछत कहले - वेटा, अबकी दफे त हम तोहार लोर पीके अइ गइलीं। विदा के समय में आपन पराया त पानीए पिआवेला, बाकि तू त छियासी साल के उमीर में आपन लोर पिआ के विदा करऽताइऽ, खुदा के बिधान के का पता वेटा, फेर हम लौटव कि ना लौटव, धरऽ ल धरमस आ जाके पानी लिहले आवऽ, तोहरा हांथ के हम पानी पी लिहीं आ हमार सलावत वेटा भी पी लेस।' अलिशेर खां के कहत भइल कि प्रोफेसर श्याम बिहारी बाबू पानी के साथे पाव रोटी दनाक से ले के आ गइलीं। धरमस धम्हावत कहली - 'चाचा छुछे पानीए मत पीअ धरऽ पाव रोटी भी त ल खा ल, ल सलावत भाई तुहें धरऽ ल खा, आ हई सब नारस्ता आगे सफर में खातिर धर ल। एक ओरे प्रोफेसर श्याम बिहारी बाबू के बेवहार से अलिशेर खां सहित सलावत खां के हिया हरन जुड़ाये लागल त दोसर ओरे हसीना बेगम सहित प्रोफेसर परबेज खां के सनेहमरल आंख अउर स्नेह से अघाये लागल। सभे मौन होके एक दोसरा में लगन भाव निहारत रहे, तबले गाड़ी खुले के एलाउन्स होखत सबकर मौनता के साधल समाधि टूट परल। अलिशेर खां आ सलावत खां के अपना बर्थ प बइटा के प्रोफेसर श्याम बिहारी बाबू हसीना बेगम के सौहर प्रो० परबेज खां संगे नीचे उतर अइलीं। बेगम हसीना के बात बात में रोअल देख के अलिशेर खां समुझावत कहलन - 'बेटी जवान मुलुक में प्रोफेसर श्याम बिहारी बाबू अइसन आइमी बाड़न, उहाँ तोहरा कवनो चीझ के कमी ना महसूस होई। बाकी बेटी, प्रोफेसर श्याम बिहारी बाबू के हमार कमी जरूर अयहीं।' एतना कहत अलिशेर खां फफक फफक के रोवे लगलन आ आंख के बाद नाक के पानी छिरिकत कहलन - 'बेटी तू आ तोहार सौहर मिलके हमनी बाप वेटा के कमी के भरपाई उन्हुकर जरूर करिहऽ जा।' प्रोफेसर श्याम बिहारी बाबू खिड़की के छड़ धकेले सब बात सुनत रहें, बाकि अपना से अलिशेर चाचा आ सलावत भाई के बिगुड़े के बिभाग झेपत रहें। गाई झंडी देखा के भिसिल दिहलस। समझौता एक्सप्रेस छुट गइल। प्रोफेसर श्याम बिहारी बाबू के मन के स्थिति वृझ के प्रो० परबेज खां भर अँकवारी धर लिहलन आ बेगम हसीना अपना समाल से उन्हुकर आंख के आंसू पोछे लगली। उन्हुका मुंह से एकाएक आइल - समझौता एक्सप्रेस आंख से ओझल हो न गइल।



गिरिडिह (झारखंड)

पहरपुर : एगो गाँव

रेखाचित्र

(का भूली का याद करीं)

अब बिहारी ओझा

पहरपुर- ई एगो गाँव ह भा एह नाँव के एगो गाँव। इहे हमार जनमभूँइ ह। संभव बा कि एह नाँव के अबरु गाँव होखे। बाकी हम जवना पहरपुर के बचा करत बानी उ साँवों के पहरपुर ह - खाली पहरपुरे एकरा अलावा कवनो दोसर पहरपुर के पर्यायवाची ना ह। ई दोसर बात भइल

किं कुछ अक्लमन्द (अक्लः मन्दः यस्य सः अक्लमन्दः इति बहुव्रीहि समासः) लोग अपना समुझे चाहे दोसरा के समुझावे खातिर विशेषण लगा देत होखे जइसे गउरा पहरपुर-करजा पहरपुर। बाकी हमरा एकर जरूरत ना परल। जवन नाँव जवारी लोग के जवान पर रोज आवत होखे ओकरा आलम्बन के जरूरत परिये ना सके। पहरपुर पढ़े जात बानी - पहरपुर सोदा बेसाहे जात बानी- गहना गढ़वावे जात बानी- जिउतिया गंधवावे जात बानी - साँप के काटल झरवावे जात बानी। दिनरात पहरपुर शब्द के रटना लागल रहेला। ई अपना में गाँव हो सकेला बाकी जवार के लोग एकरा के लहुरा शहर मानेला।

गंगा के किनार प सीना तान के ताल टोकत एह गाँव के बारे में एगो बात हमरा ना बुझाईल कि पहरपुर केकर नाँव ह- ओहिजा के माटी के कि ओहिजा के बगइचा के कि ओहिजा के नदी कि कि ओहिजा रहे वाला लोगन के। यदि ई भौगोलिक-आँखान जरूरी रहित त परदेश में बसल एकर बेदा-बेटी पहरपुर के मूर्त रूप के सपना काहे ना देखित, कल्पना काहे ना करित? काहे सपनो में ओहिजा के महुआ के सुगंध आ आम के मौजर के बौर ओकरा नधुना में भरि जाला- आत्मा के तिरपित कर देला! काहे ओकरा सिनेमा-टीभी इयाद ना पार के करइल में जामल टीभी आ टोड़न ओझा के रामायन के आलाप आ विधवा मंगर वो के प्रताप इयाद परत रहेला आ उ चाहि के भी ना विसुर पावे। काहे पहरपुरिया लोग के दोसरा जगह के भूत-प्रेत के डर ना लागे बाकी पहरपुर के भकना के वूझ- पिपरवा पर के बरन्ह बाबा गउरा के जिन के याद परला से देह में कैपकपी ले लेला आ देवराम बाबा के गोहरावे लागेला। एकर जवाब हमरा ना मिलल! संभव बा एकर जवाब रावा पास होखे बाकी रवा ऊ अपने पेट में संगोरि के राखी- हमरा जरूरत नइखे! हम त पहरपुरे के कल्पना में जीवल-मुअल चाहव- ऊ हमरा गाँव के कल्पना ह- हमरा जनमभूई के कल्पना ह- निछछ आपन कहावे वाला कल्पना ह। ओह सपना के पेरला से जदि अमरित मिलल त जी जाँइले आ जहर चूअल त घेंटी में जामा क के नीलकण्ठ बन जाँइले। ओकर माहुर भी हमरा खातिर अमरिते ह।

पहरपुर के वेदा यूनिफार्म पेन्डिके अंगरेजी-इस्कूल ना जाय-पाँएट आ गंजी पेन्डले नाक छिरकत महेशलाल के पाठशाला में जाला। ओहिजा से सिधारी राय के मध्य-विद्यालय में चहुँप जाला आ तबहीं दादी के सोहिला पूरा करे खातिर विवाह हो जाला आ साल दू साल में बाप ना बनल त गंगा मइया के पीठा भखाए लागेला। पाम्ही जामते बाबू के संगे खेते जाए लागेला बाकी खेत में खाली ओकर हाथे काम करेला- मन त घर में बइठल कनिया के झुलनी के सपना देखत रहेला आ ओह सपना के मृच्छंन में कहीं झुलनी के धाका लागल त कलकत्ता पहुँच जाला। बाकी सपना ओहिजो ना टूटे। टूटेला तब जब पुरुष देश के पातर पानी चटकल के पदुआ के ताना बाना में अझुराइल ओह गवरु जवान के मलेरिया के रोगी बना देला- तब नोकरी चाकरी के गेंदा देखा के धावल आवेला आ ग्राममाता के आँचर में लुका जाला- मलेरिया गाँव के सीवाने पर रहि जाला काहे कि मलेरिया के भी गाँव काँपे लागेला पहरपुर के गड़बट हवापानी से -

डाक्टर विश्वनाथ के मिठकी दवाई से आ वैद जी के चिरइता के कारुहा से। रावा विसवास ना होखे त रावा कवनो रोगी के पहरपुर भेज दी। उन्हुकर क्रौनिक येमारी के पहरपुर के माटी में लोटिया के खतम होत देख ली।

डा० विश्वनाथ ई मात्र व्यक्ति ना हवे- अपना में एगो संस्था हवे। खहर के बकुलावल धोती-कुर्ता पर जवाहर कोट आ धप-धप उज्जर गाँधी टोपी से प्रतियोगिता करत उच्च लिलार के चमक। औसत कद-काठी बाकी हजारो के भीड़ में भी चिन्हा जायेवाला। डा० विश्वनाथ के हाथ में एकवाल अइसन बा कि जहाँ उन्हुँका सायकिल के धंटी के टुनटुनाहट रोगी के दूर से सुनाइल कि रोग भागल- जइसे ओझा के मन्तर से भूत भागेला। स्वतंत्रता सेनानी- सन् बवालीस के सजायफ्ता आ पक्का आर्यसमाजी- व्यवहार से गाँधीवादी। होत परात गंगा स्नान आ आर्यसमाजी पद्धति से हवन-यज्ञ। फीट-फाट होके दवाखाना में हाजिर। रोगी के पूरा जाँच-सवाल प सवाल- का तकलीफ बा- पैखाना कइसन होता-कड़ा होता-पातर होता -करिया होता कि पीयर होता- पेट ममोरता कि खून आवत बा आदि आदि? कन्सलटेशन फीस कौड़ियो ना टनक आवाज में कम्पाउन्डर ब्रह्मचारी ब्रह्मदेव के आदेश दीहें- 'बसगित कानू-चार नम्बर-छव खोराक सुसुम पानी के साथ। लहगुन पियाज-खाँटा-मिठा बन्द। मैङ्गिला भात गाइ के दही चाहे माठा जो।' 'चार आना पैसा द' 'नइखे' 'काल्हु बावू से मंगले अइह आ आके बतइह कि कइसन बा।' हो गइल। एगारह बजे ले एही तरह से रोगी देखात रहीं। दवाई लेत रही लोग- जे दे ओकरो भला- ना दे ओकरो भला। ओकरा बाद खाना खाके सायकिल नधाइल - आराम हराम। चार-पाँच कोस तक गाँव-गाँव सायकिल जोतले डाक्टर विश्वनाथ रोगी देखिहें- दवाई दीहें आ किरिन डुबला घरे लवटिहें- घरे पर स्नान-ध्यान आ ललटेन के अँजोरा आर्यसमाज द्वारा प्रकाशित ग्रन्थन के अध्ययन। लोग शिवाला-ठकुरचारी में कीर्तन के बहाने लोगन से निदाँरस के अमृत लेला आ डा० विश्वनाथ दुआरे पर बइठल ज्ञानामृत के रस ले ले। ओही बीच केहू पहुँच गइल- असतुरनी के माई के लाद बथता- सिधारी गोसाईं के बीछी मरले बिबा कतना झराइल- पटकत-पटकत चमरीध जूता टूटि गइले स बाकी बीछी उतरे के नाँवे नइखे लेत। अनवरत दवा - वितरण। लेकिन डा० विश्वनाथ ओह दिन आँछि-दे कइके पटुआ गइले जब ऊन्हुँकर भवाहि टोढ़न वो बेटी के आइल आँखि में नसादर के अँजन लगा देली आ गति भर वाप-वाप चिचिया के ऊ लइकी आकर हो गइल। घरे वैद त मरे काहे-झूठ हो गइल।

जइसे गीरहत अपना रासि में से अइउड निकालेला ओसही डा० विश्वनाथ अपना कमाई में से धर्मांश निकाले ले आ सालभर प आर्यसमाज के बड़का समारोह करावे ले। हरियाणा, दिल्ली, आगरा दूर-दूर से प्रचारक आ विद्वान लोग आई- लाउडस्पॉकर के भीमा गरजी- जातिप्रथा-मूर्तिपूजा खतम होखो- विधवा-विवाह शुरू होखो इत्यादि।

सुनीले कि तारइँदी बाबा कहेले कि पहरपुर के बभना बूढ़ि गइले स- बाभन के गाँव में अरिया-समाज के प्रवचन-राम-राम अब दुनिया रसातल के जाई। पाँडे जी के कान में बात

परल आ तुरन्ते वेणव धर्म के सभा आयोजित कइल गईल- श्री माध्याचार्यजी के प्रवचन के चर्चा आजुओ जिन्दा बा। रघुनी काका (जे साल में मुस्किल से दु-चार दिन नेहात रहन) बिना नेहइले मुँह में अन्न डालल छोड़ि दिहले। सामी जी कहले बाड़े कि बिना स्नान के अन्न ग्रहण बिष्ठा के समान होला। जब नेहाइल जरूरिये बा त काहे ना ठकुरबारी में जल चढ़ाई देल जाव।

ठकुरबारी के इयाद परला पर लछिमी बाबा इयाद पारि गइले। लछिमी बाबा के जीवनार्ज के ज्ञान हमरा नइखे आ एकरा पर तारिथनाथ ओझा विस्तृत शोध करि रहल बाड़े एह से हम आगे बढ़त बानीं। १९५० के आसपास लछिमी बाबा ठकुरबारी बनवले- ठाकुरजी के कक्ष - सामने छोट बरण्डा ऊपर शिखर- उखर कुटु ना।

बगल में उहुँकर परम्परागत घर- उहुँकर बास स्थान। बाकी एह ठकुरबारी के अइसन हाला भईल कि गाँव भर के नवछेटिया लगले दीक्षा लेवे। नरगदा के महात्माजी आवसु- हवनकुण्ड में तामा के लछिमी - नारायन के गरम कइल जाये आ दीक्षार्थी के पाँखुर धाबि (दाग?) देल जाय। लाइन लागि गईल दीक्षा लेवे के। केकर-केकर सीढ़ी नाँव। बाकी सबले चाँड़ निकलले पारु ओझा- नाँव बदलि के 'साधु' कहाए लगले। फुसफुसाहट होखे लागल कि 'लछिमी के बाद सवुइये महन्थी लीही, ४० बीगहा खेत बा ठाकुरबारी में।' आसका गलत लिक्कल-छंडी भर वेटा-वेटी के बादो पारु ओझा साधु कहाते रहि गइले आ लछिमी बाबा के बाद महन्थी खतम भ गइल- उदार सीताराम जी खेत के लालच छोड़ि देले आ छटे-छमाहे भोग लागि जाना तयो खुश रहेले। ओइसे भोग लागे में कबो-कबो कोताही आ भा परसादी के न्यूनता लछिमी बाबा के जीवनकाल में भी होत रहे काहे कि ई गाना अभी ले प्रचलित बा कि -

'मठिया में कटत बा उदासी, परसादी बिना-

रुसल बाड़े कुंवर के बेलासी। परसादी बिना.....।'

आ ठकुरबारी के-देवता-देवकुर के शान में बड़का आँच तब लागल जब बलिरमवा एके राति में पोखरा पर के महायार जी के चानी के आँख निकालि लेलस, ठाकुर जी के छत्र चोरा लेलस आ ओही पईसा से बेहबेहवा के नाच करवलसि-सँउसे गाँव बड़ा आनंद से देखल राति भर आ बलिरमवा के बखान करत ना अघाइल। बलिरमवा कहेला - अरु बाजा ना बाजी, बाजी त हुडुक- भाई गोतिया ना खईहे- खाई त तुरुका। असहूँ बलिरमवा त गाँव भर के भवद्वि से निकालल बा आ खुदे तुरुक बनि गइल बा- इ कहिके गाँवभर बरदास्त क गइल, बाकी महंगू काका के करेजा में ई घटना बनदिर के काँट अस गड़ि गइल - एक ओर से निकालसु त दोसर ओर से अझुरा जाय।

महंगू काका आने एम० ओझा छूट बनि गइले। उहुँका के एम० काका कहला पर बड़ा खुश होले। दिनचर्या बड़ा-सीमित। होत पराते चाय के कप लेले काकी से कहिहें कि फौज में इसको बेड दी बोलता है आ काकी तुरन्ते उघटि दीहें - आरे, अगिला जनम सुधारी- बिना नहइले

मुँह में खरूट भी ना डाले के - नरक होई । 'हा, हा, हाहा, गलचूमना के माई, कवनो बाप को दतुवन करत देखा है ?' चाय पी के डोलडोल आ फेनु बतकूचन । स्नानाथ नदी-प्रस्थान आ बीच में चनरिका बाबा के दुआर पर बतरस । लौटि के भोजन आ ओकरा बाद तास के चंडाल चउकड़ी । 'का हो पाँडे बाबा, महटरवा आजु ना आएगा का-महेहराख बरिज दीया होगा- बड़का मउगमेहर है । जूटना त नीमन खेलता है बाकी चीड़ी पीने से उसका मुँह महकता है - भकभक् ।' तास खतम त मौसम के अनुसार होरहा, चीउरी के महाभोग बाकी एक मटर भर शिवजी के वूटी खइला के बाद फेनु बाजार पर चाय के चुस्की आ लौटि के गांजा -सम्मेलन बाकी बाबू के डरे गिदिकन तेली के दुआर पर । गिदिकन उर्फ माइवारी के नारा प्रसिद्ध बा- जे ना पीए गांजा के कली । ओह लइका से लइकी भली । नतीजा नीमन-नीमन घर उजरि गइल । पहिले मिटाई खिया के दम लगावे के आदति डलिहें आ पूरा गंजेड़ी बनि गइला पर त उ लइका खुदे धर से चोरा के पइसा ले आई गांजा पीए खातिर ।

एम० काका घर के काम काहे ना करसु- एकरा पीछा एगो खीसा बा । एकदिन रकटूबाबा (एम० काका के पिताश्री) खोई -खोई करत राख प बलगम उगलत कहले - 'मंहगू बेरि ढरि गइल- गलचूमना खइले नइखे- तनी छोटी तरी में चलि जा जनेरा कटाता ।' एम० काका के हकबक बन्द । 'आहि दादा अब फउज से लबटि के खेलों में जांगर टेठाना पड़ेगा का ?' मनेमने सोचले । तुरत एगो नाटक कइले । चारो ओरि देखि लेले कि केहू बा ना नू आ रकटू बाबा से कहले 'बाबूजी आजु शिवजी का बाड़ा घंठ था कि केहू ई बात सुना नहीं ना त ई बात फौज का आफिस को केहू लिख देगा त हमार पिनसिन बन्द हो जाता कि एम० ओझा काम के लायक है- काम करता है । आजु से कवनो काम मत आरहइयेगा ।' तहीये से घरबधार के काम से संन्यास-पूर्ण - संन्यास ।

एकर ई माने नइखे कि एम० काका निकम्मा हवे । साँच पूछी त गाँव भर में ओतना व्यस्त आदमी केहू नइखे । सँउसे गाँव के एकमात्र खेन्याह । केहू पर कवनो बिपत परे- तकलीफ आबो -एम० काका तन मन धन से हाजिर- चाहे जेट के दुपहरिया होखे- भादो के अन्हरिया आ भा माघ के अधरतिया । गाँव के हर सार्वजनिक प्रसंग के अगहरिया- एम० काका । सोहराई में चावो शुरू होई कान में अंगुरी डवले चनरवली अर्हार के दाँसो से-

'जतना सरगया में जोन्ही रे जोनही, ओतना बाबा के बाड़ी गाय ।

मुख से गाय पाँठम चलली सरग धूमल हो जाय ।'

जवले चरवली बानल बोड कहतारे तले एम० काका एगो रसदार धीरहा कड़ा देले-

'छिटिया पहिर गोरी छिटिया कहइली कि कुरी पहिर लरकोर ।

पीवरी पहिर गोरी चलली सरगवा कि सनके बा अँखिया में लोर ।'

माघ पंचमी के ताल टोकाई शास्त्रीय फगुआ से- पदाक्षेप होई एम० काका के जोगीरा से चउटिया के चनरिका ओझा कहिहें कि- 'मंहगूआ लइका के लइके रहि गइल । छोड़, आधाराति

हो गइल- बड़ता शुरू कर आ' विना पुछले कदा दीहे

पाँच ऐ पच्चीस इहे पुरुधान, रामा हो, एही बीचे,

लागला ए बाजार , रामा हो , एही बीचे।'

लोग सासे लेता कि एम० काका के टाँसी फूटी -

गोरी -गोरी बंझिया मे हरी हरी धूरिया ए रामा लीलरा पर।

सोभेला इंगुरा के चुन्नवा ए रामा लीलरा पर।।

अनदिना के गवनई मे भी एम० काका अलग से चीन्हा जावे। डोलक आ हुग्गी एक साथ सम्भारत गंगासागर पाड़े - क्लोरिनेट लेले जर्जाल मियाँ- हरमुनिया पर राम जी लाल आ पचास जोड़ी झाल मजीरा के अगहरिया एम० काका के गोड़उ तर्ज मे 'गाइये मनपति जगवन्दन'।

एम० काका के महफिल टूटे के कवनो बेरा ना रहे। सँउसे दल के माटी के चूँकड़ मे चाह मिलत रहो आ आचारीजी के दोकान से पान के बीड़ा अनवरत आवत रहो। बीच- बीच मे उहुँकर टोकटाक भी होत रही बाकी दोसर केहू बोलल त हुँडार अइसन हुरपेट दीहे।

गाँव के पाटीवन्दी से एम० काका प्रभावित ना होखस। सबके से उहुँकर बोलचाल आ उठल-बइठल। केहुए के गाइ बिआई ओरा फेनुस पर अधिकार एम० काका के। केहुओ के लउका फरो पहिलका कर एम० काका के। सबके फेड़ आ खेत से कुहुओं एम० काका ले लीहे आ लोग हँसि के रहि जाई। एम० काका के पैवारा लिखले ना लिखाई। दोसर बात ई कि लिखला के लाभ का बा। अइसन कवन गाँव बा जहाँ एगो एम काका ना होइहे। हम त अपना मनसाचन खाती दू-चार बात टाँकि देनी हा। ई कवनो गल्प साहित्य थोरे ह। जदि केहू के आच्छा लागल त फेनु मनसाचन होई। तब ले राउर जान छोड़ देत बानी।



कमल नयन दूवे 'कमल' समीक्षक - रामायण सिंह

'गजलों का गजरा'

'गजलों का गजरा' पढ़ के मन हरिया गइल। बड़ा नीक लागल। कवि के कलम के कमाल देख के हम पयमाल ही गइलीं। साँच पूछल जाय त गजल उर्दू के खासियत ह लेकिन भोजपुरियो मे आपन हुगहुगी पिटलस। एह मशहूर विधा मे आज खालो सिंगारे प्यार के ना बलुक जुग के सुनगत सवालनो के आवाज साफ सुनाई पड़ रहत बा।

'गजलों के गजरा' मे किसिम किसिम के फूल गुंथाइल बा। एहमे सुवासो बा आ जिनिगी के भंडासो बा। रचनाकार अपना जुगधर्म के भुलाइल नइखन। एह पेंचदार जिनिगी के ढेर पेंच एह रचना मे उजागर भइल बा। पारम्परिक प्रेम प्यार के अलावे कवि समाज मे फइलल घोर विषमता, भ्रष्टाचार, सम्प्रदायवाद, राजनीतिक दोगलपन बैगरह बुराइन के घांटे के पुरहर प्रयास कइले बा।

शराफत का नाटक किया कीजिए।

जननायक कलाकर जिया कीजिए।

मे नेतन के दोगलपन के कमाल के चित्र उरेहल गइल बा। अतने नाहीं एह राजनीतिक जीव से उबिआइल कवि बरबस कह उठत बा-

जनाने के लायक बताने के लायक
 नहीं है गजल अब सुनाने के लायक।
 यहाँ लोग गिर गिट सा रंग है बदलते
 नहीं साफ सुधरे कहाने के लायक।

आज आम आदमी के हालत बा, ई केहू के बतावे के जरूरत नइखे। भय
 आतंक के माहौल में अदिमी जायत लास जइसन डोलत बा। तनी देखी-
 फन उठा आतंक है फुफुकारता हर मोड़ पर
 जीता मरता ऊँघता सा जी रहा है आदमी।
 कवि गरीबी के जवन करेजकटु चित्र उकेरले बा, ओह में कल्याणकारी राज के सब दावा उधार
 हो जात बा

टिटुरते है जाड़े में कपड़े लपेटे
 सहन होता उनसे नहीं है ये पाला।

‘चाँद से निकल रही है आग की ज्वाला आ ‘दम धुटा जा रहा है जी रहा
 है आदमी’ जइसन गजलन में कवि के पीरा आ छटपटहाट के अन्दाज लगावल जा सकेला।

‘गजलो का गजरा’ एगो पोढ़ रचना बा। गजल के टोन, जइसन सोइलार
 बा, ओइसने कटगर चटगर आ चोटगरो बा। शब्दो बड़ा सटीक बाड़े सँ।
 एह पुस्तक के आवरण आकर्षक बा आ छपाई सुन्दर बा।



चाँदमारी रोड, आरा।

के सुनत बाटे

डॉ० सत्यनारायण उपाध्याय

के से कहीं सुनत के बाटेऽ।

देखि देखि मन गूँतत बाटेऽ।।

नाया जुग के नया देन बा,
 पढ़ागित के कुछ अजब टेन बा।
 पुत जनमलन उनकर देखी,
 का-का खिलकत होखत बाटेऽ। के से कहीं.....

दुटहीं खाद माप लोटिआइल,
 बूढ़ बाप भइयाँ पढ़ाआइल।
 रंग महल में ओने देखी,
 जम के चकलस काटत बाटेऽ। के से कहीं.....

करवट बढवल जय न भइया,
 बाप चिलालन दादा भइया।
 चाय पिअत बाड़े बाँयो संग,
 रेंडयो आपन धुन रदत बाटेऽ। के से कहीं.....

चकचकात आपन सेजरिया,
 गमगमात सभ धरे दुआरिया,
 लेदरा गुदरा एने देखी,
 वृद्धी वृद्धा महकत बाटेऽ। के से कहीं.....

ईतर पौटर एने मलाता,
 दूनो देह ओने ककुलाला।
 चलत जिलेयी पृथी एने
 ओने ढाँचा वइठत बाटेऽ। के से कहीं.....

कहाँ ध्यान कहँ माई- बाबू
 अब वेटा ना हमरा काबू।
 साँझे मेहरी महल विराजस,
 एने आँसू ढरकत बाटेऽ। के से कहीं.....
 जोह लिआइल कयो न आ के,
 चिठी लिखाता बहरी जाके
 कइसन बाबू जल्दी लिखिहऽ,
 बिने देखे मन तरसत बाटेऽ। के से कहीं.....

लागल ललसा तिअना चिखिती
 देखती बबुआ हिया जुड़िती।
 पवलगी करिते मन भरित।
 इहे चहत दम निकसत बाटेऽ। के से कहीं.....



- मैनपुरा, भोजपुर

टिप्पणी

‘अत्रि’ शब्द एगो वैदिक रिखी के नाँव के रूप में जानल जाला लेकिन ई शब्द ‘अद्’ धातु से निकलल बा जेकर अरथ ह ‘खाना’। एकर ‘अंगार’ अरथ में भी प्रयोग बा। भोजन के एक-एक कवर अंगारे के टुकड़ा होला। जटराग्नि के जगबले रहेला। गोआन भी अग्नि ह- ज्ञा नाग्नि। गीता/ वेद में-प्रिय मेधवत् अत्रिवत् जातवेदो विरूपवत् कहल बा, क० १-३-३१/३ महर्षि लोग कहल कि एह अंगारन्ह से तिसरका रिखि के ढूँढ़ऽ जा, ढुँढ़ला प इहे अत्रि मिललन। अत्रैव तृतीय मृच्छत इत्युचुः तस्मात् अत्रि। जातवेद भी अग्नि के एगो पर्याय ह। अत्रि शब्द के कईगो अरथ कइल जा सकला। ‘न त्रय एवं अत्र’ (एहिजा तीनो गो नइखे)। एक के अनुव्यवहार से अत्रि नाँव पड़ल चाहे नत्रयः अत्रि। जेकरा में तीन ताप में एगुड़ी भी ना होखे ऊ अत्रि ह।

एकर हिसाब-किताब बड़ा नीमन बा। पहिले-पहिल संकल्प से सृष्टी भइल संकल्पात् सृष्टिः। उत्सर्गात् नारदो यज्ञे दक्षोऽंगुष्ठात् स्वयम्भुवः। एह तरह से अचिंपु भृगुर्वभूव (अचिंपन से भृगु भइलन) भृगु भृज्यमानः। अंगारेपु अंगिरा-अंगार से अंगिरा भइलन। भृगु आ अंगिरा के बाद तिसरका रिखि अत्रि अंगारे से भइलन। पृथिवी के भीतर के आग भूकंप के समय जवन निकले ला, ओकरो के अत्रि कहल जाला। खाए वाला के अत्रि कहल जाला। सब के खाए वाला से भी एकर बोध होला। एह से ई अग्नि ह ब्रह्मीये अत्रि मांश्वनाव नीतम्। अब व्याख्याता लोग के सुनीं। दयानंद जी अत्रि के अरथ अग्नि आ सायणजी अत्रि रिखि कइले बाड़न सायण ‘सर्वगणमत्रिम’ कइले बाड़न। स्वामी दयानंद ‘सर्वगणं स्वस्ति’ अन्वय कइके अरथ कर ताड़न-सुरुज आउर पृथिवी भुईं के नीचे पड़ल बीज के जमाके कुली परजा के कलेआन कइलन। ई त भइल वैदिक अरथ। लौकिक अरथ देखीं। पुरानन में अत्रि के सप्तपिपन में एगो रिखि मानल बा। इहाँ के ब्रह्मा के आँख से जनमल रहीं। इहाँ के हर मन्वंतर में प्रजापति आ सप्तर्षि के रूप

में राहिल। इहाँ के भारत के दक्खिन प्रांत के रहे वाला रहीं। अइसन तपेसवी कि एक बेरी राह के आक्रमन से सुरूज देवता पृथिवी पर गिरे लगलन त इहे राखि उनुका के गिरे से रोकलन। ब्रह्मा विष्णु आ महेश इनिका इहाँ पुत्र होके दत्तात्रेय, दुर्वासा आउर सोम के नाव से जनम लेलन। इहाँ के लिखल अत्रि संहिता भी बा। गोसाई जी लिखले बानी कि - अत्रि आदि मुनिवर बहु बरहीं। इहाँ के पत्नी के नाव अनुसूया रहे। इहाँ के दक्ष के चउतीस कन्यन में से एगो रहीं। इहाँ के आराधना से खुस होके विष्णु दत्तात्रेय के रूप में, ब्रह्मा सोम के रूप में आ शिव दुर्वासा के रूप में पुत्र बनि के गोद में खेललन। मानस में सीता जी इनिका से मिलके पविरता के उपदेस सुनले बाड़ी। अनुसूया के माने होला- जे दोसरा के गुन में दोस न देखे। जब ग्यान के अंगार भीतर घुस जाई त कुल्ही संसार के दोस अपना भीतर आ के जर जाई। तब सहायिका पत्नी अनुसूया साथे भीतर कवनो ईर्ष्या द्वेष ना रहि जाई तब अत्रि ऊ अपने बनि जाई।



- नकिति

जइसन के तइसन - नकिति

ई केहू भोजपुरी प्रेमी से छिपल नइखे कि पूरबी गीत के प्रवर्तक महेन्द्र मिसिर, आशुकवि संगीतज्ञ, गीतकार आउर कीर्तन कार रहन। उहाँ के लोक नाटककार भिखारी के गीत संगीत देत रहनी। उनुकर उद्देश्य रहे राष्ट्रीय आंदोलन में अपना समाज के बनावे में जोगदान के। उनुका संगे गोपीचन नाँव के एगो सी.आई.डी. नोकर बनि के रह गइल कई बरिस आ उनुका के पकड़वा देलस। लेकिन साथ के असर त होइवे करे ला, महेन्द्र मिसिर संगे उहो कवि बन गइल। जब उ जेल चलि गइलन त लिखलन-

पाकल पाकल पनवाँ छिअबले गोपीचनवाँ
पिरातिआ लगा के भेजवबले जेल खनवाँ,
गोपीचन भी आशुकवि हो गइल रहे साथ में राहके। लिखलन-

नोटवा जे छापी छापी गिनियाँ भँजवल हो महेन्द्र मिसिर
ब्रिटिस के कइल हलकान, ए महेन्द्र मिसिर
सगरी जहनवाँ में कइल उ बड़ नाँव, ए महेन्द्र मिसिर
पड़ल बा पुलिसवा से काम, ए महेन्द्र मिसिर



जइसन लागल, जवन बुझाइल

‘सुरसती के जुलाई ०२ अंक मिलल। बड़ा निमन लागल पढ़के। सामग्री सभ ठीक टाक बा। साल में एगो बेलकुल शोध संवाधित आ विश्वस्तरीय कहानी के पत्रिका निकले, ई हमार मुझाब बा।

डॉ. प्रमुनाथ सिंह, विश्व भोजपुरी
सम्मेलन, नई दिल्ली-४९

‘सुरसती के जुलाई ०२ अंक आनुये मिलल, ह। भाषा प राउर संपादकीय बहुत आछा लागल। भाषा विचार आ व्याकरण पर राउर, लोक से अलग हॉट के सोच आ लिख सकनी एकर सर्वोत्तम उदाहरण ‘सुरसती’ बा। एक अंक में फन्डोनीगानंद जी आ आसिफ जी के गीत अभिव्यक्ति कौशल आ नया अंदाज का कारण मन के बगलस। ऊ लोग के बधाई।

भोजपुरी के शब्द संपदा स्तंभ के आउर बड़ करी। हमरा ख्याल से ई सुरसती पत्रिका के विशिष्ट स्तंभ बनी, भोजपुरी खातिर राउर चिंतन मनन लगन आ काम सगाहे जाग बा।

डॉ. अशोक द्विवेदी

संपा.प्राप्ती, देगोर नगर, बलिया (उ० प्र०)
सुरसती

नव रस के सागर हवऽ, सिव-रस के मंदार।
 रचलऽ ग्रंथ अनेक तू, बाइऽ सुख के सार॥
 उच्चकोटि के पाविका, पढ़ि 'सुरसती' पाढ़ि पाय।
 रस में डुबल बिभोर मन, जिअरा गइल जुड़ाय॥
 शिक्षक हवऽ सुयोग्य मुँह, रस चाटल संसार।
 निष्कामी, योगी, श्रुती, हनुमत निअन उधार॥
 बाँस कोटि जन के प्रभा, तू बभनी के लाल।
 तहरे श्रम से हो गइल, माई बड़ खुसहाल॥

देव कुमार मिश्र 'अलमस्त'
 हेतमपुर, भोजपुर।

'सुरसती' के जुलाई ०२ मिलल। राउर संपादकीय के एक-एक बात खूँटे गटियावे जोग बा। राम बचन लाल श्रीवास्तव आ कुंजन जी के कविता खास नीर पर पसंद आइल। स्थापित साहित्यकार पर केन्द्रित अंक निकलती त आधा होइत

रासबिहारी पांडेय
 सहायक सं०- 'बराबर' पाक्षिक
 मुम्बई, ४०००५६

'सुरसती' जुलाई ०२ मिलल। निहाल भइली। पत्रिका नीमन बिआ। देखत नीक पढ़त नीक। नीक-नेवहर, नीति विचार से पढ़ि 'सुरसती' के स्वागत कइ रहल बानी। भोजपुरी के साथे मगह बायन दही पर चीनी लेखा मनभावन। भोजपुरी के शब्द संपदा स्तंभ चलबला खातिर अपने के बेर-बेर अभिनंदन। ई चलत रहे के चाही। परती कोइत, गोइत रहीं आगे बढ़त रहीं।

डॉ. अनिल कुमार आंजनेय
 अ० भारतीय अंतर जनपदीय परिषद्
 उजियार, बलिया।

'सुरसती' के जुलाई ०२ मिलल। मोटा मोटी सब पढ़ि गइली। राउर संपादकीय, स्वयं व सवदत्ता के रूपान्तर, भोजपुरी के शब्द संपदा, हँसी चाहे रोई के एक एक डाँड़। छटवाँ आउर अठवाँ दोहा बड़ा आकर्षित कइलस। सुन्दर व्यंगी छोट वा भारत के नेता लोगन के आचरण पर। आचार्य मिश्र के सखा वाला संस्मरण भी रसदार बा।

(१)

बरदा के बर पाइके, लेखन वा बेजोड़।
 इ भाषा आ बहुजता, भला करी के होइ।

(२)

सरल सरस गंभीर भाव के यथा उचित सम्मिश्रण।
 बहु व्यापक आयाम कथा के, व्यंगी लौकिक चोक्षण॥

(३)

दावाँ बाबाँ दुनो हाँथ के, लेखन गुण 'नकिर्तीय'।
 कतहू हलुक फलुक बाटे त, कहू बहुते विदयीय॥
 दीया से दीया जरे, काव्य रचावे काव्य।
 साधू संगे साधु वा, सहजे ई सम्भाव्य।

डॉ. विश्वंभर नाथ पांडेय
 पूर्व प्राचार्य, राँची कॉलेज,
 लोहरदगा, (झारखंड)

एफ - १५२, श्रीकृष्णपुरी, पटना-१

'विद्यार्थी' जी से 'सुरसती' मिलल। भोजपुरी भासा अइसहीं कोइल के 'कूक' ह, ओह पर राउर फूँक आ भाई लोग के ताल फिर मिटास के का कहे के बा। भोजपुरी भाषा के अइसन बगइचा लगाई कि ओकर फेंड़ बराबर काएम रहे। जइसे कोइलर के फूँक कबो ओरावे मत

यमैन्द्र कुमार मिश्र

मिश्र बीधा, रसरी, गया।

हंसनि गइल विदेस' पढ़िके, आत्मा दम भर बिलखल आ सुसुकल। अजुओ पढ़तानी त घाव खुनिया जाता। एह लोक में इहे होला। लेकिन मन कहाँ समुझत बा।

'विद्यार्थी' गिरिडीह।

'सुरसती' के तिसरका अंक बेलकुल झकास बा। रउरा वारे में सुने के मिलल रहे लेकिन सुरसती में झाँक के ऊ रूप देख लिहलीं। चउथका अंक खातिर ललायित बानीं।

विष्णुदेव सिंह,

बरमसिया, (झारखंड)

माँ सुरसती के कृपा से 'सुरसती मिलली' आ राउर आशीर्वाद भी, हमरा संतोष बा कि रउआ भुलाइल नइखी।

राउर गंभीर संपादकीय एक ओरे मन के गहराई में दृवे के मजबूर कइलस आ दोसरा ओरे 'विद्यार्थी' के 'चइती बेआर' तन मन के सिरसिका देलस, वरमेश्वर सिंह के दोहा, शिवानंदजी के भीतर के अनुभूति, राउर शब्द संपदा आदि सामग्री विचारोत्तेजक बाड़ीसन। कुल मिलाके 'सुरसती' साहित्य आ अध्यात्म के अभिन्न रूप बा।

अनिरुद्ध त्रिपाठी 'अशेष'

जमशेदपुर - ८

'सुरसती' जुलाई ०२ मिलल। रउआ अपना संपादकीय में बिना इचिको बिघोरल बड़ा कुशलता से भासा के संवारि रहल बानीं। संस्कृत के कथा साहित्य के भोजपुरी अनुवाद चलत रहे के चाही। शब्द संपदा के विवेचना शोधपूर्ण सराहनीय बा। 'चइती बेआर' ललित ललाम बा। गद्य के अंश बढ़े के चाही। ई पत्रिका कुछ सार्थक करिये के दम लीही, अइसन बिसवास करे के कारन बा।

वरमेश्वर सिंह, धनडीहा, भोजपुर

'सुरसती' के अंक मिलल। बिप्रजी के 'इन्ट्रू' ले ले बानीं, छाप दीहीं। पत्रिका के बिषय में एकरा बाद लिखव।

डॉ. रामरक्षा मिश्र 'विमल'

उदयन फल्ती, चौबीस परगना कोलकाता-४४

'सुरसती' के तिसरका अंक मिलल। नीमन लागल। जइसन नाम तइसन काम। जइसन रूप तइसन गंध। पोढ़ फुट्ट बाथन से टोकल, टेटावल। स्वप्नवासवदत्ता देख के आछ लागल। वरमेश्वर भाई के दोहा, नथनद्वारा खूब नीमन बा।... असली आवसु सुरसती जी रसवती बनि के, इहे साथ, सपना आ मन के कामना बा।

सुरेश काँटक, काँट, भोजपुर।

ज्ञान विज्ञान के भासा ह मातृ भासा

जइसे अपना मतारी, मेहरारू के गुण ना लउके ओसहीं मातृभासी के भी समुझल जाव अतिपरिचय वाला दोस ग्रसेला माई के मुअला प, मेहरारू के कुछ दिन नदहर गइला पर महत्व समुझ में आवेला, ओसहीं चिंतन करत, बिदेस में गइला प, गूढ़ विषय के अग्र्य दूँदे के बेरी मातृभासा के महत्व समने आवेला। एही से मातृभासा अत्मा के भासा ह। विषय में पइला प, लात जूता खात किरीय में माई के बोलिए में बकार चाहे हंकार निकले ला। जइसे कवनो भगत के लइका जेरे परेम 'नरायन' बान के भगवानु के पुकार होखे गइल बन। महत्मा लोग आपन बानी अपना माइए के भासा में बोलने कहने बा। हिन्दी - भोजपुरी के सभ संतन के बानी ऊ लोग के आपन माई के भासा में मूल रूप से परगट भइल। कबीर, नानक, दासिया, दाद कुल्ही सन्तन के बानी एकर परमान बा। खानी डो लोग ना मराठी, बंगला सभ भासा के संत कविअन के एगुड़े हाल बा। महत्मा कृष्ण के सभ वचन पाली में बा एकर मतलब कि विशुद्ध आचरण जब बानी में घोरा जाई त ऊ मोटे लागी। सन्त अपना के जगि ले आ सभका के रोशनी देले। ऊ लोग इहो ना बिचार करे कि कवनो कोना के अन्दर एहसे कतना दूर होई। न डीगे मारस कि हम हतना अन्हारिया दूर कइलीं, आवऽ हमरा सरन। एह शोभक दुनियाँ से अलग उनुकर संसार बा। आपन भासा परेम के भासा ह, हृदय के भासा ह। मतारी परेम के आशंदा सरूप हई। एगो दोसर उनुका बाद परेम सरूप बाड़न। एही से भगत सभका के बाँध लेवन। साधु के घर के सुगा भी राम कहला। मराठी भासा के सभ सन्त 'अभंग' लिखल न। अभंग मराठी के छन्द ह। का ग्यानेश्वर का नाम देव, का एकनाथ, आ का तुकाराम सभे मातृभासा में आपन बात, परमतमा के बात कहल देस के मुसलमान आक्रामकन से राछा कइल। वीरन के भगत आ भगतन के वीर बनावन। आजु सभ से बाऊर बा त ऊ आपन भासा, आपन माई, भाई आ बड़नोगन खातिर आपन मेहरारू। ई कुल्ही मरे के बेरी चाहे मुअला प इयाद करे के चीझ हो गइल बा। लइकन के अँगरेजी सिखावे में चउदह बरिस लाग जाता। अतना में कवनो राम रावन के फतह करिके पूरा देश में रामराज अकेले कायम कर दीहन। एने अँगरेजी पढ़ि के कवनो बबुआ शेक्सपियर ना भइलन। कबो ना होइहें। भासा जानि के दोसरा के गहन, ठगइहें। बर्काल बानके अनिआव के जितइहें। सत के धरम पर अँगरेजी पढ़ि के एगो गान्धी के सिवा दोसर कहाँ लउकत बा जे ठहरी। माई के भासा बोलै वाला कबो बेइमान ना हो सके। कायर आ बदचलन ना हो सके। भीतर से परेम करेवाला के गोड़ बेजगहा ना पारि सके। तन मन धन से अइसने अहिंसा देश के सेवा करेला। बड़का से बड़का झुट्टा माई के समने साँच उगिन देला। अइसहीं माई के बोली में झुट बोलाइए ना सके। अत्मा के भासा आपन मातृभासा ह। भले जानकारी दोसरा भासा से होखे लेकिन ग्यान-विग्यान त अपने भासा के जानकारी से हो सकेला। कृष्ण जी के गीता उनुका भासा में निकलल आ संतन के वेद अपना भासा में हमनी के साँच बात अपना मातृभासे में निकली। घरे सभ केहू सतुआ माँग के जाए चाहें पीएला। बहरी जाके ओह में उच्चाग्रन चाहें दोसरा भासा के पुट देके अपना के अउरी गाहक से अलगा करे खातिर फुटानी छँटेला। सतुआ पर बिचार करेवाला ओकर स्रोत खोजी जाए-पीए वाला के ओकरा स्रोत से का मतलब? संसांकारितके विद्वान कहहन- सक्तु (सच्च-तुन-किच्य) भर्तृहरि कहहन-भिक्षा सक्तु गिरेव संप्रति वयं। सतुआ जाए वाला रोज सतुए खाता। ओद आ सुखा लकड़ी पर जाए बनावता लेकिन ओद कहवाँ से शब्द आइल एकर ध्यान नइखे। एगो बर्काल ओद के बारे में कहलन आर्द्र से निकलल बा। अगर उनुकर ग्यान जादा होइत त 'अवोद कहतन। नामन शब्द होखे चाहें जवून (फारसी-जोवूँ) ह त मतारी के मुँह से निकलल, जवना दूध में दाल-भात तिअना कुल्ही मिलल बा। ओह में हमारा संस्कृति आ सनातन धरम, साहित्य के कुल्ही तत्व मिलल बा। बनने बा ओही में। राजनीति कइके भासा साहित्य के ना बनावल, बचावल जा सके। साधना से ओकर लच्छन समुझले जा सकेला।



रोहतास जिला भोजपुरी साहित्य परिषद् के दुर्लभ गौरव ग्रंथ
भोजपुरी काव्य-

कुंज विहारी प्रसाद 'कुंजन' के कुत्ती किताब प्रकाशित होखे जा रहल बा।

9 सांता के लात - रस बुनियाँ। कुरकुरहट।

कुंजन रामायन	:	कुंजविहारी प्रसाद 'कुंजन'।
चिरई	:	फंदोत्तीर्णानंद पुरी।
सुमिरनी	:	रामप्रवेश पांडे
वचन रचनावली	:	राधिका रमण शर्मा वचन (हिन्दी में)
सतवादी हरिश्चंद्र	:	विद्याशंकर 'विद्यार्थी'
अप्रतिम योद्धा कुँअर सिंह	:	डॉ० जीउत तिवारी 'मरत'

संस्कृत भाषा के पहिलका नाटककार महाकवि 'भास' के सभ तेरो नाटक
के प्रामाणिक भोजपुरी भाषा में अनुगायन-

प्रतिमा	:	नन्दकिशोर तिवारी
सपन सुनरी	:	नन्दकिशोर तिवारी
अभिषेक	:	नन्दकिशोर तिवारी
दूतवाक्य	:	नन्दकिशोर तिवारी
उलूभंग	:	नन्दकिशोर तिवारी
कर्णभार	:	नन्दकिशोर तिवारी
बालचरित	:	नन्दकिशोर तिवारी
प्रतिज्ञा योगेश्वरायण	:	नन्दकिशोर तिवारी
पंचरात्र	:	नन्दकिशोर तिवारी
दूत घटोत्कच	:	नन्दकिशोर तिवारी
चारुदत्त	:	नन्दकिशोर तिवारी
मध्यम व्यायोग	:	नन्दकिशोर तिवारी
अविभारक	:	नन्दकिशोर तिवारी
संगित निबन्ध	:	यतकही : डॉ० नन्दकिशोर तिवारी

प्रकाशक : रोहतास जिला भोजपुरी साहित्य परिषद्
सहस्रगम, रोहतास (बिहार)